



شاعری پھاؤں گھٹی

سلطان صبروانی





شاعری چھاؤں گھٹی

(شعری مجموعہ)



سلطان صبروانی

فروع ادب اکادمی

لاہور، گوجرانوالہ، اسلام آباد



111289



ادبیات و سائنس اور

دیدہ زیب کتابوں کا اہم مرکز



جملہ حقوق بحق خزانہ وانی محفوظ ہیں

نام کتاب : شاعری چھاؤں گھنی

سال اشاعت : 2004ء

تعداد : 500

کمپوزنگ : اختر شیخ

سرورق : نجمی گرافکس

ناشر : محمد اقبال نجمی

قیمت : روپے


طابع : فروغ ادب اکادمی

88- بی سیٹلائٹ ٹاؤن گوجرانوالہ

فون: 0431-251603

سٹاکسٹ : تخلیقات - علی پلازہ - 3 مزنگ روڈ - لاہور - فون: 7238014

احمد بک کارپوریشن - اقبال روڈ - راولپنڈی



شاعری چھاؤں گھنی اس کی حفاظت کیجئے
دم یہاں لیں گے ، تھکے ہارے مسافر کتنے
لفظ و معنی کی ردا تن پہ سچی سب سے بھلی
شاعری کی مجھ پہ یہ چھاؤں گھنی سب سے بھلی

- 63 قطرہ شبنم اگر ہو سورجوں کے درمیاں
65 گلوں کے در پہ شبنم دیدہ تر دکھ لے یہ بھی
67 الفاظ کی وادی سے چپ چاپ گذرنا ہے
69 صورتِ سلسلہ ابررواں گذری ہے
71 سفر تارکیوں کا ہے نجانے مختصر کب ہو
73 کسی کو فکر نہیں، کوئی سوگوار نہیں
75 ہمیں سنائی گئی ہیں کہانیاں کیا کیا
77 اگر چہ جہتیں کئی ہیں مرے فسانے کی
79 محل اگر چہ نہیں آئینہ دکھانے کا
81 یہ کھنڈر کھنڈر بستی جس کی پاسبانی ہے
83 مجھے یہ علم کہ میں کیا، مرا ارادہ کیا
85 میں کیا تھا اور کیا ہوں اب نہ سوچا جائے ہے مجھ سے
87 ہر ایک نقش اسی کا سجائے مری غزل
89 یہ حکم ہے کہ لکھوں وہ جو پیش منظر ہے
91 زہر میں ڈوبی ہوئی کیا کیا صدا ستارہا
93 دلوں میں رقص کناں پیچ و تاب درد کا ہے
95 تیرگی میں حرف کے انوار شامل ہو گئے
97 اس کے قلم کا زور کہانی میں بٹ گیا
98 اے گھنگھور گھٹاؤں والی دل صحرایہ بادل ہو
99 کس کو یاد کرتے ہو اور کس بہانے سے
101 صلہ کیا خاک دے گا وہ بھلا میری محبت کا
103 شہر وفا میں اک قاتل کا شہرہ خوب ہوا
105 لب ساحل جو ہوا تھا وہ تماشا غائب
108 اپنا کیوں عکس مٹایا یہ وہی جانتا ہے
109 ہر ایک ذہن کا احساس ہے کہ تو موجود
111 ابھی ہے عشق سلامت ابھی جنوں موجود
113 ہمارے عہد کی جو تر جہاں نکلتی ہے
115 سنورتے اور ہم خود کو سجاتے

- 117 خود کو اور اہل نظر کو بھی نظر میں رکھا
- 119 یہ کیسی بات ہوتی جا رہی ہے
- 121 تمہارے ساتھ نہ گزرے تو شام بے معنی
- 123 فاصلے یہ درمیاں کیوں ہو گئے
- 125 پھیلا ہوا اک دھوپ کا صحرا میری دنیا
- 128 پھر آج رحم کا صیاد نے ارادہ کیا
- 129 آپ کی آرزو بھی ہوئی ہے
- 131 اک چاند کی خاطر ہم اترے ہیں سمندر میں
- 133 ہمہ تن ذکرِ لالہ میں ہوں
- 135 دکھارہا ہے مجھے ماہ و سال آئینہ
- 137 حرف کی حرمت کے دل میں جاگزیں ہوتے ہوئے
- 139 زمیں کا حسن فلک کا نکھار آئینہ
- 141 کس کس کی شاخ پر ہیں ثمر دیکھتے رہے
- 143 یہ فیصلہ بھی ہمیں اب سنا دیا جائے
- 145 بہت دنیا نے اپنے حسن سے تھا مجھ کو بہلایا
- 147 قابلِ عزت نہ تھے جو محترم ہوتے ہوئے
- 149 حق طلب گار بنتا جاتا ہے
- 151 غزل کیا کیا سنائی جا چکی ہے
- 154 میں کیا فروخت کروں اور کیا خرید کروں
- 155 ترے جمال کی لذت میں کہکشاں آباد
- 157 اک آئینہ تھا میرے مقابل نکل گیا
- 159 بتا رہا ہے مجھے میری ذات آئینہ
- 161 میں ایک خاک کا پتلا تھا خاک سا ماں تھا
- 163 دوستوں کی محفل سے اس طرح اٹھا جائے
- 165 سارا سفر تھاریت پر نقش بنا ہو یا نہ ہو
- 167 نئی صدی کو مبارک میں کیا دیا جائے
- 169 ہر قدم پر دل ٹھہرتا سا لگے
- 171 ظلم کو ضد مرے ہونٹوں سے دہائی مانگے

- 173 قرض تنہائی کا اس طرح چکایا جائے
- 175 بس دعا ایک مانگتا ہوں میں
- 177 یہ ماجرا میری دنیا میں کیوں ہوا آخر
- 179 کس کے چہرے پر سجا ہے آج سہرا دیکھیے
- 181 رواں دواں تھے سفینے سارے ہوا کی جانب
- 183 یہ ایک بات مگر سوچتے نہیں سب لوگ
- 185 اب کوئی آیت مرے دل پر اترتی ہی نہیں
- 187 فلک پر چاند کے بدلے ستارے جگمگاتے ہیں
- 189 بتائیں کیا تمہیں کیا ہم نے دیکھا
- 192 ہر اک یقین میں یہ بھی خیال شامل ہے
- 193 کارواں کیوں گم ہوا اس نقش پا کے بعد بھی
- 195 جیتے جی روز مر رہا ہوں میں
- 197 یہ سزا ہے آتش بے نام کی
- 199 حیرتوں کا آئینہ ہر دم نیا عنوان لیے
- 201 اس کی نگاہ کے طفیل خود سے ہوئی ہے گفتگو
- 203 کوچہ و بازار میں ہر سو تماشا لکھ دیا
- 205 ہوا سنبھالے رکھے گی ہمارے بال و پر (سہرے پانی)
- 207 سطح دریا پہ لئے موج، گہر بھی آئے
- 209 آئینے اسی خواب کے مسما رہوئے ہیں
- 211 خود مجھے اپنا طلب گار بنانے والے
- 213 جو نگہاں میں سہ نہیں کرتی
- 215 خان آنہیں، دل ویران
- 217 دلوں کا درد ہی ذہنوں کا ارتباط نہ ہو
- 219 پلکوں پلکوں نیندا چھالی جائے گی
- 221 کن طرفہ عنایات میں رکھا مرے دل کو
- 223 سفر جب ختم ہوگا زندگی کا



پیٹر پرانا۔ چھاؤں گھنی

سجاد مرزا

ہم لوگ اہل علم کی قدر کرنے میں بڑے بخیل ہیں اور جہلا کو بانس پر چڑھانا، ہماری فطرت میں شامل ہے۔ سلطان صبروانی ایسے بے شمار تخلیق کار کہ جنہیں ہمارا عہد نظر انداز کر رہا ہے وہ نہایت سنجیدگی سے کسی صلے اور ستائش کی تمنا کیے بغیر اپنے تخلیقی کاموں میں مصروف ہیں۔ سلطان صبروانی نے اپنی تخلیقی انفرادیت کا اظہار اپنے مذہبی، سیاسی اور سماجی شعور کی بنیاد پر شعروں میں اس انداز سے کیا ہے کہ انسانی تاریخ کی پوری داستان کا خاکہ ذہن کی سکریں پر نمودار ہو جاتا ہے۔

سنجیدہ شاعری اور مقبول شاعری میں زمین آسمان کا فرق ہے۔ مقبول شاعر یورپ، امریکہ، کینیڈا اور نڈل ایسٹ میں ہر دوسرے مہینے مشاعرے پڑھنے جاتے ہیں اور سنجیدہ شاعر گوشہ نشین رہ کر اپنے قارئین کی بصیرت میں اضافہ کرنے اور فکر و آگہی کی دولت لٹانے میں ہمہ وقت کوشاں ہیں! قابل غور بات یہ ہے کہ مقبول شاعروں کی کتابیں ڈھیروں کے حساب سے شائع ہو رہی ہیں اور سنجیدہ شاعروں کی کتابیں انگلیوں پر گنی جاسکتی ہیں۔ محمد سلطان وانی کو سلطان صبروانی بنانے میں کون سے عوامل کار فرما ہیں ان کی ایک جھلک دیکھتے چلیے۔

ماضی بعید کی سچی داستان ہے کہ ڈوگرہ حکومت کے ظلم و ستم جب ناقابل برداشت ہو گئے تو صبروانی کے جد امجد اپنے آبائی وطن چھتہ بل سری نگر (کشمیر) سے ہجرت کر کے لودھیانہ (مشرقی پنجاب، بھارت) میں آباد ہو گئے۔ ان کے دادا جان نے قالینوں کا کاروبار نینی تال میں شروع کیا اور گھر کے دیگر افراد لودھیانہ ہی میں رہے۔ نینی تال کے نزدیک ہی ایک اور سست افزا مقام رانی کھیت ہے، جہاں صبروانی صاحب کے والد محترم نے اپنے کاروبار کا آغاز کیا۔ یہ دونوں شہر ضلع الموڑہ یو۔ پی بھارت میں واقع ہیں، رانی کھیت ہی میں سلطان صبروانی 15 اکتوبر 1934ء میں پیدا ہوئے اس طرح صبروانی صاحب کو کشمیر، پنجاب اور یو۔ پی بھارت تینوں علاقوں سے نسبت رہی۔ قیام پاکستان کے بعد راول پنڈی شہر ان کا مسکن بنا اور آج تک اسی شہر کو وفاداری، بشرط استواری اپنے ایمان کا حصہ بنائے ہوئے ہیں۔

صبروانی صاحب نے ابتدائی تعلیم گورنمنٹ ہائی سکول رانی کھیت سے حاصل کی۔ جن دنوں گارڈن کالج راول پنڈی میں زیر تعلیم تھے۔ انہی دنوں شاعری کی دیوی ان پر مہربان ہوئی

کالج کے درو بام اس کھلنڈرے، حسین نوجوان کی شاعری سے گونج رہے تھے خود نگر اور انا پرست ایسے کہ کسی استاد شاعر کے سامنے زانوئے تلمذتہ نہ کیا یا پھر اسے صبر وانی صاحب کی خود اعتمادی پر تطبیق کیا جائے۔ جو لکھتے، بڑے اعتماد سے سنا تے اور ترنم کا جادو جگاتے۔ کئی پردہ نشین (اور بے پردہ بھی) ان پر اور ان کی شاعری پر فریفتہ تھے یہاں تک کہ ان کے والد صاحب تک شکایتیں گئیں کہ سلطان سے ملنے لڑکیاں گھر میں آتی ہیں۔ والد صاحب کا جواب تھا کہ گھر میں سلطان کی والدہ ماجدہ ہیں اور مجھے اپنے بیٹے پر اعتماد ہے وہ بہک نہیں سکتا اور نہ میرے اعتماد کو ٹھیس پہنچا سکتا ہے شکایت کرنے والے اپنا سامنہ لے کر رہ گئے۔ گئے دنوں کا وانی صاحب کا شعر ہے۔

میں سچ کو مصلحت کا لبادہ نہ دے سکا

تلوار کی سی کاٹ مری گفتگو میں تھی

تلوار کی سی کاٹ تو آج بھی ان کی گفتگو میں ہے لیکن جوش کی بجائے ہوش کو ہم راز بنا رکھا ہے اور لہجے میں کچھ کچھ دھیماپن بھی سرایت کر گیا ہے۔ گارڈن کالج میں ان کے آئیڈیل پروفیسر خواجہ مسعود صاحب تھے (وہ ابھی حیات ہیں، اللہ تعالیٰ انہیں صحت و سلامتی سے رکھے) جو سوشلزم پر اتھارٹی تھے وانی صاحب ان کی مسحور کن گفتگو سے متاثر تھے۔ وہ سوشلزم کو جزو ایمان بنا لیتے لیکن ان کی مذہبی تربیت آڑے آگئی اور وہ سوشلزم کے مطالعے تک ہی رہے اس پر عمل پیرا نہ ہو سکے!

سلطان صبر وانی صاحب دین فہم مسلمان ہیں۔ اگرچہ انہوں نے ہندو اسلامی تہذیب کے گہوارے میں آنکھ کھولی۔ تاہم انہوں نے اپنے عقائد کی پختہ عمارت میں کہیں دراڑ نہیں پڑنے دی! سوشلزم سے متاثر ہونے کے باوجود انہوں نے اپنے مذہبی اور فکری رویوں کو عصری تصادم سے بچائے رکھا۔ گارڈن کالج جی میں پروفیسر عزیز صاحب نے اس نوجوان کی شاعری کو سنا، دیکھا اور پرکھا۔ ایک دن عزیز صاحب نے بازو سے پکڑ لیا اور پوچھا۔ ”صرف شاعری ہی کرتے ہو یا کچھ پڑھتے بھی ہو؟ وانی صاحب نے آئیں بائیں شائیں کرنے کی کوشش کی پروفیسر عزیز صاحب بھانپ گئے کہ شاعر صاحب کا مطالعے کا خانہ خالی ہے وہ ہمارے شاعر صاحب کو کالج کی لائبریری سے لے گئے۔ کارڈ بنا کر دیا اور کتابیں پڑھنے کی ایسی چیٹک لگائی کہ اس عمر میں بھی کتابیں اور رسالے خریدتے ہیں اور پڑھتے ہیں۔ بی۔ اے کرنے کے بعد وانی صاحب اپنے والد صاحب کے ساتھ کپڑے کا کاروبار کرنے لگے اور آج بھی وہ اپنے بیٹوں کے ساتھ اسی روایت کو نبھا رہے ہیں۔ صبر وانی صاحب کے سسرالی رشتہ دار گوجرانوالہ میں رہائش پذیر ہیں ان سے ملنے کے لیے وہ جب بھی گوجرانوالہ آتے ہیں ہم لوگوں سے ملے بغیر نہیں جاتے اور یوں وہ اپنی محبتوں سے نوازتے رہتے ہیں۔ ہم جب راول پنڈی، اسلام آباد جائیں تو ان کے در دولت

پر حاضری لازمی ہے۔

غزل ایسی پرانی شراب ہے جس کا نشہ وقت گزرنے کے ساتھ ساتھ بڑھتا ہی چلا جاتا ہے۔ صبروانی صاحب کہ غزل کی زلفوں کے اسیر ہیں ان کی سرشاری کیفیت روز افزوں ہے صبروانی صاحب شعری جمالیات کے رموز آشنا ہیں، شعر کی تخلیق میں وہ اس پہلو پر خصوصی محنت کرتے اور توجہ مرکوز رکھتے ہیں۔ سلطان صبروانی صاحب کی غزلوں کا پہلا مجموعہ سوچ آئینہ 1982ء میں منظر عام پر آیا۔ اس کا دیباچہ عارف عبدالمتمین نے لکھا تھا کتاب میں جلیل عالی۔ رشید نثار اور یزدانی جالندھری کی تفسیری آراء بھی ہیں۔ ”سوچ آئینہ“ سے چند اشعار۔

اسم کی حرمت بتا اور شر سے بھی محفوظ رکھ
 بن کوئی مکڑی کا جالا میرے غارِ ثور پر
 سارا شہر کوفہ ہے اور میں اکیلا ہوں!
 اے خدا! دکھا رستہ اب حرا کو جانے کا
 میرا ہی چہرہ مجھے واپس ملے جن کے طفیل
 ان صحیفوں کی مجھے اب جستجو کرنی پڑی
 لفظوں کو سن کے ایک تشخص بنا لیا
 اپنی سماعتوں سے تجھے دیکھتا ہوں میں
 تقسیم ہو گیا ہوں میں رشتوں کے نام پر
 میرا وجود ذات کی یکتائی لے گیا!
 ہو اگر ذوقِ نمو، پابندیوں کا خوف کیا
 پھول کہساروں میں کھل اٹھتے ہیں پتھر توڑ کر
 کب سے جہاں کو صبحِ طرب کی تلاش ہے
 انسانیت کی رات اجالا کرے کوئی
 کھلی فضا کی تمنا ہمارے دل میں رہی
 کہ ہم نکل نہ سکے شہر کی فصیلوں سے

”سوچ آئینہ“ سے یہ اشعار بغیر کسی اہتمام کے میرے انتخاب میں آگئے ہیں وگرنہ ان سے بھی اعلیٰ پائے کے اشعار ”سوچ آئینہ“ میں شامل ہیں۔ عارف عبدالمتمین کی رائے سلطان صبروانی کی شاعری کی کلید ہے۔ ”سلطان صبروانی کی شاعری اس امر کی یقینی شہادت فراہم کرتی ہے کہ وہ لفظ کو نگار خانہ ہستی کی کلید گردانتے ہیں اور اسکی حرمت کی شناخت کے تمنائی ہیں سلطان صبروانی صاحب کی فنی اور فکری سطح کی بلندی، ادراک کی حد سے ماورا نہیں انہوں نے۔

تہذیبی ماضی سے رشتہ منقطع نہیں کیا اور حال کی جگمگاہٹوں سے اپنی آنکھوں کو خیرہ بھی نہیں ہونے دیا اسلامی ہند کے شعری مزاج نے سلطان صبروانی صاحب کے فن کو وقار عطا کیا ہے اور اس وقار کی پاس داری کو انہوں نے جزو ایمان بنا رکھا ہے!

سلطان صبروانی کا دوسرا غزل مجموعہ ”حرفِ خبر“ 1995ء میں منصہ شہود پر آیا۔ اس کا پیش نامہ ڈاکٹر وزیر آغا صاحب نے تحریر فرمایا۔ حرفِ خبر میں دو نعتیں اور پچانوے غزلیں ہیں جو وانی صاحب کی قادر الکلامی کی غماز ہیں۔ ان کے یہ نعتیہ شعر دیکھیے۔

میرے سینے پر بھی ہو غارِ حرا کی روشنی
آئیے رب العلاء کا آئینہ زندہ رہے
میں ترے پیارے نبی کی مدحتیں لکھتا رہوں
اے خدا! تجھ سے مرا یہ رابطہ زندہ رہے
ان کے لبوں پہ آئے تو قرآن ہو گئے
معراج لفظ دیکھیے طرزِ ادا کے بعد
تعریف کیسے ہو گی خدا کے حبیب کی
اب اور کیا کہے کوئی صل علی کے بعد

صبروانی صاحب کے نعتیہ اشعار میں سوز و گداز اور کیف و سرور اور عجز و نیاز کا ایک جہاں آباد ہے۔ انہوں نے نعت کہتے ہوئے میانہ روی کا دامن نہیں چھوڑا اور کہیں بھی غلو سے کام نہیں لیا۔ وانی صاحب کے غزلیہ اشعار میں بھی کہیں کہیں فکر اسلامی کی جلوہ طرازی اپنے تہذیبی اور تاریخی پس منظر کے ساتھ نظر آ جاتی ہے۔

پھر مرنے چاروں طرف وہم و گماں کے بت ہیں
ہے کوئی سورۃ اخلاص سنانے والا
سورۃ فیل پڑھو اے مری بستی والو!
کہ ابابیلوں کے کنکر نہیں دیکھے تم نے
میرے بچوں کے لبوں پر سورۃ والناس ہے
مدعا پروردگارِ خیر و شر کیسے کہوں
میری امیدوں کا حاصل، سعی لا حاصل ہوا
بے سبب میں کچھ کتابیں عمر بھر پڑھتا رہا
مری زمین مری ذات کا حوالا ہے
اگر یہ بات نہ ہوتی تو میں کہاں ہوتا

صبروانی ! اس قدر مایوسیاں اچھی نہیں
 روشنی کے دائروں میں بھی اُجالا ڈھونڈنا
 مرا سایہ گواہی دے رہا ہے
 کہ میں اب روشنی میں آ گیا ہوں
 مرے بچوں کو فرصت ہی نہیں ہے
 میں اپنے گھر میں تنہا ہو گیا ہوں
 کرتے ہیں بات شعر میں، ہے یہ بھی اک ہنر
 رہتے ہیں تیرے شہر میں یہ بھی کمال ہے
 میری وابستگیء باغ ہے ایماں میرا
 بے ثمر شاخ کو سینے سے لگائے رکھا
 دور سے کتنی حسین ان کی ہے تصویر مگر
 شہر گلیوں سے گزر کر نہیں دیکھے تم نے
 کوئی مشکیزہ بھرنے ہی نہ نکلا

اگرچہ وقت کا دریا رواں ہے

کاندھوں پہ ہیں جب تک یونہی خاموش رہیں گے
 آئیں گے ہتھیلی پہ تو سر بات کریں گے

پیش نامہ میں ڈاکٹروں پر آغازِ مضمون طراز ہیں۔ ”حرفِ خبر“ میں سلطان صبروانی نے جدید

غزل کے جملہ اسالیب، مضامین اور علامتوں کو بڑی خوبی سے سمیٹ لیا ہے۔ اسی لیے اس کا زیرِ
 نظر مجموعہ جدید اردو غزل کی بھرپور نمائندگی کرنے میں کامیاب ہے۔ سلطان صبروانی جدیدیت
 سے مابعد جدیدیت کا سفر طے کر چکے ہیں۔ انہوں نے ان ادبی اور تنقیدی اصطلاحات کو کبھی
 درخورِ اعتنا نہیں سمجھا جب کہ ہمارے قد آور ناقدین ساختیات، ردِ ساختیات، پس ساختیات اور
 امتزاجی تنقید کی گتھیاں سلجھانے میں آج بھی مصروف نظر آتے ہیں۔

سلطان صبروانی صاحب کی غزل کا تیسرا پڑاؤ ”خیمہِ عصر“ میں ہوا۔ جس کی
 اشاعت 2001ء میں عمل آئی۔ جب ہم ان کے ارتقائی سفر کا جائزہ لیتے ہیں تو دیکھتے ہیں کہ ان
 کی غزل وسعت اور پھیلاؤ میں بہت آگے نکل گئی ہے۔ وانی صاحب کی ذات کی اکائی بھی ایک
 بھرپور ادبی انجمن کی وسعت اور پھیلاؤ سے کم نہیں۔ وہ اپنے تخلیقی ثمر کے ذائقے کی لذتیں اپنے
 احباب اور اپنے قارئین میں تقسیم کرتے رہتے ہیں۔ وانی صاحب کے ہاں تہذیبی رچاؤ کی ایک
 ایسی کہکشاں آباد ہے جس کی چمک دمک تادیر قائم رہے گی۔ وانی صاحب وکھری ٹائپ کے انسان

ہیں اس کا اعتراف کرنے میں انہیں خود بھی تامل نہیں۔

میں کیوں نہ اہل زمانہ سے مختلف سوچوں
بنانے والے بنے مجھ کو جدا بنایا ہے
سورجوں کے زوال سے پہلے
خیمہ عصر کی تلاش میں ہوں

”خیمہ عصر“ کا پیش خیمہ ڈاکٹر رشید امجد نے ”پورے معاشرے اور پورے آدمی کا شاعر“ کے زیر عنوان پیش کیا ہے۔ اس مجموعے سے چند اشعار کے انتخاب کی جسارت کرتا ہوں۔

ایک جدت شاعری ہے اک روایت شاعری
زندگی کی لہر کی ہر ایک صورت شاعری
کاش! ان کی زندگی بھی خوب صورت ہو سکے
کر رہے ہیں دوست کتنی خوب صورت شاعری
اک۔ اعتماد تھا خود پر مگر نہ جان سکا
کہ میری پشت پہ تھا کون، کون تھا آگے
چنے ہیں سب نے اپنے اپنے مطلب کے معانی
ہماری گفتگو ساری اکارت ہو رہی ہے
جو بات میرے عہد میں ناگفتنی رہی
ایسا نہ ہو کہ تم سے بھی اک دن بیاں نہ ہو
ہر اک چہرے کا اپنا زاویہ، اپنی ہی آنکھیں ہیں
یہاں کوئی بھی معیار نظر معنی نہیں رکھتا
ہم عہد جبر میں یہ اختیار رکھتے ہیں
خزاں نصیب ہیں، چہرے بہار رکھتے ہیں
صبر آواز دے، اک صدا تو لگا، بن دلیل سحر
کوچہ جس میں ایک کھڑکی کھلی آزمائش میں ہے
جستجو میں ہیں مرے عہد کے پڑھنے والے
کوئی تحریر کہ جو خون سے تحریر ہوئی
عجیب لوگ ہیں اپنی صدا نہیں سنتے
عجیب شہر ہے نفرت کا بھی جواز نہیں

ڈاکٹر رشید امجد ”خیمہ عصر“ کی شاعری کے حوالے سے رقم طراز ہیں۔ سلطان صبروانی

کی شاعری فکر اور جذبے کی خوب صورت ہم آہنگی سے جنم لیتی ہے۔ وہ ایک سوچنے اور غور و فکر کرنے والا شاعر ہے جو کھلی آنکھ سے یہ منظر دیکھ رہا ہے اور پس منظر کی کیفیات سے کبھی آگاہ ہے بلکہ آنے والے منظر کا بھی ادراک رکھتا ہے۔

ڈاکٹر انور سدید کہتے ہیں۔ ”سلطان صبر وانی شاعری کے دیار میں کسی چور دروازے سے داخل نہیں ہوئے نہ انہوں نے شاعری کو کسی مخصوص ازم کو فروغ دینے کے لئے اختیار کیا ہے مجھے ”خیمہ عصر“ پڑھ کر احساس ہوتا ہے کہ شاعری ان کے اندر کی آواز ہے۔

”نوائے وقت“ لاہور۔ 22 جولائی 2001ء

سلطان صبر وانی صاحب کا تخلیقی سفر نصف صدی کا طویل اور تھکا دینے والا سفر ہے اس سفر کے دوران میں انہوں نے اپنے اوپر تھکاوٹ کو طاری نہیں ہونے دیا ان کا لہجہ آج بھی تو انا اور تروتازہ ہے فکر سخن ان کی روحانی غذا ہے۔ وانی صاحب کے شعری سفر کا چوتھا پڑاؤ ”شاعری چھاؤں گھنی“ کے روپ میں ہے۔ شاعری اگر روح کی بے چینی اور کرب کے اظہار کا نام ہے تو ہمیں ”شاعری گھنی چھاؤں“ میں اس کی بے شمار مثالیں ملتی ہیں۔

شاعری چھاؤں گھنی، اس کی حفاظت کیجئے
 دم یہاں لیں گے تھکے ہارے مسافر کتنے
 نکتہ و نور کی سینوں میں امانت لے کر
 شامل گریہ شب میرے معاصر کتنے
 نہیں ہے کوئی خریدار جنس الفت کا
 کئے ہوئے ہے مگر صبر اک دکان آباد
 جو اپنے رشتوں کا نیلام کرتے آئے ہوں
 میں ایسے بردہ فروشوں سے کیا امید کروں
 کوئی بھی اپنے خدو خال نہ پہچان سکا
 گرچہ آئینہ بھی بستی میں ہے گھر گھر موجود
 روایت سے میں اپنی منحرف تو ہو نہیں سکتا
 دل بے تاب! الفت کے وہی آداب لکھتا ہوں
 یہ عہد سامری بھی نہیں پھر بھی یہ کیا ہوا
 ہر دل میں ایک سونے کا پھڑا چھپا ہوا
 کیوں مانگتے ہیں لوگ سند بات بات پر
 کیا معتبر نہیں ہے ہمارا کہا ہوا

درو دیوار میں ہیں خوف کے سائے پنہاں
 کوئی بتلائے مجھے گھر کی علامت کیا ہے
 جب تک وانی صاحب کو زندگی کا کوئی گہرا تجربہ، سانحہ یا حادثہ انگنخت نہ کرے
 ، اس وقت تک ان کی طبیعت شعر کہنے پر مائل نہیں ہوتی۔ ایک غزل کے یہ چند شعر ملاحظہ کیجئے۔
 جس میں ہمارے عہدِ ناپرساں کی جھلک شہزاد آشوب کی شکل اختیار کر گئی ہے

ہمیں اک بار پھر دھوکا ہوا ہے
 کہ ساحل پر سفینہ آ لگا ہے
 پس دیوار جو کچھ ہو رہا ہے
 سر دیوار لکھا جا چکا ہے
 زمین و آسماں ٹھہرے ہوئے ہیں
 فقط گردش میں انساں آ گیا ہے
 ہمیں نفرت پہ اب لکھنا پڑے گا
 محبت پر بہت ٹکھا گیا ہے
 ذرا سوچیں تو کیا چاہا تھا ہم نے
 ہمارے سامنے کیا ہو رہا ہے

وطن اور اہل وطن کے لیے جو درد و کرب ان کے دل میں ہے وہ پرتا شیر اشعار کے روپ میں
 ہمارے سامنے آرہا ہے رمز و کنائے میں بات کہنے کا ہنر و وانی صاحب کی اک ادائے دلبرانہ ہے۔

اسے سنواریں ، نکھاریں تو کوئی بات بنے
 دلوں میں رکھتے تو ہیں خواہشِ زمیں سب لوگ

وانی صاحب کے موضوعات میں کہیں کہیں یکسانیت کا احساس ہوتا ہے مگر ان کے
 اسلوب کی انفرادیت اس احساس کو گرفت میں لینے نہیں دیتی اور ان کے قارئین شعر کی تہ داری
 سے بقدر ذوق لطف اندوز ہوتے ہیں! وانی صاحب کے اشعار دل گداز بھی ہیں اور دل آویز بھی۔



نعت

نگہ کو پاک و منور کرے ہے ذکرِ رسولؐ
 حریمِ جاں کو معطر کرے ہے ذکرِ رسولؐ

نبی کی شان میں لکھا سو معتبر ٹھہرا
 ہر ایک لفظ کو جوہر کرے ہے ذکرِ رسولؐ

و فورِ درد و الم کا علاج، ایک درود
 سکونِ قلب میسر کرے ہے ذکرِ رسولؐ

شکست و فتح کے معیار سب اضافی ہیں
 ہمیں جہاں میں مظفر کرے ہے ذکرِ رسولؐ

زمیں کی قید سے آزاد ہیں تمہارے اسیر
فضا، خلا کو مسخر کرے ہے ذکرِ رسولؐ

پناہ گاہ کی پھر اس کو کیا ضرورت ہے
کسی کے دل میں اگر گھر کرے ہے ذکرِ رسولؐ

غزل، قصیدہ، رباعی، تمام اس کے لئے
سخن وری کو اجاگر کرے ہے ذکرِ رسولؐ

دُرد پڑھ کے جو پھونکا ہے اپنے سینے پر
نگاہ و دل کو سمندر کرے ہے ذکرِ رسولؐ

نعت

ماورائے سرحدِ ادراک ہے تیرا خیال
یہ ہمیں تسلیم پھر بھی ہم ہیں مشتاقِ جمال

کیا بیاں کر پائے گی وہ حیرتوں کے درمیاں
وسعتِ دشتِ تمنا اور اک چشمِ غزال

بے یقینی حد سے بڑھتی جا رہی ہے کیا کہیں
یاں گلِ امید پڑمردہ ہے سبزہ پانچمال

منتظر ہیں آپ کے اے آفتابِ ہست و بود
ہم گدایانِ مہ و انجم اسیرِ ماہ و سال

پھر عطا ہو جائے ہم کو جرأتِ خیر شکن
مانگتے ہیں منتشر قطرے سمندر کا جلال

اے شبِ یلدا کے رہو! ناامیدی کفر ہے
اک چراغِ صبحِ روشن ہے سبھی کے حسبِ حال

عرض کرنے کا سلیقہ یا ہنر کچھ بھی نہیں
شعر کا ملبوس پہنے ہے ہماری عرضِ حال

نعت

لکھ صلّ علیٰ، صلّ علیٰ پہلے قلم سے
پھر عرض گزار اپنی شہنشاہِ امم سے

ہر عہد کا ہر قسم کا ابلیس فنا ہو
لا حول ولا قوۃ لکھ اپنے قلم سے

ہے آپ کا ہر اسم اجالوں کی ضمانت
ہوتی ہے سحر سورہٴ یاسین کے دم سے

اقرار ہے اقرار ہے سو بار ہے اقرار
توفیقِ نظر مجھ کو ملی بابِ حرم سے

شعبِ ابی طالب میں ہیں ہم لوگ مقید
مل جائے رہائی ہمیں اس عہدِ ستم سے

چھایا ہے ہر اک سمت یہاں خوف کا موسم
بے خوف ہیں کچھ لوگ مگر آپ کے دم سے

مجبوری و لاچارگی میں مختاری کا دعویٰ
شکوہ نہیں کچھ مجھ کو بھی اربابِ کرم سے

تسلیم و رضا جن کا مقدر مرے آقا
وہ لوگ یہاں مجھ کو نظر آتے ہیں کم سے

نعت

ہمارے پیشِ نظر تھا جو اک خلا ہر دم
تمہارے نور سے روشن ہے وہ فضا ہر دم

ہر اک زمانہ تری رہبری میں آئے گا
ہر اک زمانہ سنے گا تری صدا ہر دم

زمانہ خوف کی بے چارگی بھی دیکھے گا
دلوں میں ذکر تمہارا اگر رہا ہر دم

ہوائے دہر بھی ناکام ہو کے پلٹی ہے
تمہارے عشق کا جلتا رہا دیا ہر دم

کسی عذاب کی اس پر گرفت کیا ہو گی
جسے ہو رحمتِ عالم کا آسرا ہر دم

میں اپنے ہونے کی ہر سانس تیرے نام کروں
رہے دُرود و ثنا ہی مری بقا ہر دم

مرے وجود کا اثبات تیری ہستی سے
اس ایک بات پہ اصرار ہی رہا ہر دم

میں بے ہنر مجھے توصیف کا شعور کہاں
تمہارا نام ہی وردِ زبانا رہا ہر دم

اسی سے میرے مقدر کی تابناکی ہے
چمک رہا ہے ازل سے جو آئینہ ہر دم

نعت

تمہارے نام سے کرتا ہوں ابتدا دن کی
تمہارے ذکر پہ ہو جائے انتہا دن کی

اے آفتابِ رسالت مآب ایک کرن
ہر ایک رات کے لب پر ہے اب دعا دن کی

یہ مہر و ماہ تری روشنی کے جویا ہیں
کوئی کرن ہو حرا کی ہے التجا دن کی

ہمیں تو صحبتِ دیوار و در نہ راس آئی
تو گرم، جو عطا ہو کھلی فضا دن کی

ہمارے شہروں پہ موسم رہے مدینے کا
 نہیں ہے کوئی بھی رُت اب تو آشنا دن کی

ہمارے شوق کی شوریدگی کا حاصل ہے
 شبوں کا گریہ و بے تابی دعا دن کی



ہم جدھر بھی گئے جہاں ٹھہرے
ایک وحشت کے درمیاں ٹھہرے

ہم نے ہجرت ہی اس کو جانا تھا
بے سبب تو نہیں یہاں ٹھہرے

رت جگے پوچھتے رہے تا صبح
خواب کے قافلے کہاں ٹھہرے

گاہ سارا کہا سنا بیکار
گاہ اک لفظ داستاں ٹھہرے

آشکارا ہے آپ پر سب کچھ
آپ جب خود ہی رازداں ٹھہرے

آپ سے کیا گلہ تغافل کا
آپ تو میرے مہریاں ٹھہرے

ہیں رواں ساحلِ مراد کی سمت
حوصلے اپنے بادباں ٹھہرے

جانتا ہوں کہ اک دعا کے طفیل
ایک ہی جستِ آسمان ٹھہرے



لفظ معصوم نظر آئے بظاہر کتنے
آشکارا ہوئے معنی کے جواہر کتنے

شاعری چھاؤں گھنی، اس کی حفاظت کیجے
دم یہاں لیں گے تھکے ہارے مسافر کتنے

ایک منظر کو ہی آنکھوں میں لئے بیٹھے ہیں
اور یہاں بیت گئے جانے مناظر کتنے

نکمت و نور کی سینوں میں امانت لے کر
شاملِ گریہ شب میرے معاصر کتنے

اس میں تعمیر کے تخریب کے لاکھوں پہلو
اک مری ذات میں پنہاں ہیں عناصر کتنے

اپنے ایمان کو معیار بنانے والے
بوجہل جیسے یہاں اور ہیں کافر کتنے

اک خزانے کی حفاظت پہ ہیں چپ چپ آنکھیں
ان میں پوشیدہ ہیں اے صبر ذخائر کتنے



میرے لہجے میں ہے اب تک وہی نشتر موجود
ہے مری ذات کے اندر کوئی خود سر موجود

لہر در لہر مری پیاس مرے ساتھ چلی
اور مرے ساتھ رہا ایک سمندر موجود

گردشِ دہر کا سورج بھی مرے ساتھ چلا
ایک سایہ بھی مرے سر پہ برابر موجود

کوئی بھی اپنے خدوخال نہ پہچان سکا
گرچہ آئینہ بھی بستی میں ہے گھر گھر موجود

میری تدبیرِ عجب صورتِ احوال میں تھی
میرے ہی ہاتھ سے لکھا تھا مقدر موجود

یہ وہی لفظ ہیں جو باعثِ آزار بنے
انہی لفظوں میں رہا پیار کا پیکر موجود

شیشہٴ دل میں سکوں بخش کسی یاد کا عکس
ان گنت چاروں طرف دیکھوں تو پتھر موجود

میں اسے سوچ رہا ہوں جسے دیکھا بھی نہیں
اس کا یہ دعویٰ کہ ہے میرے ہی اندر موجود



زندگی انعام ہے ماتم نہیں
بوجھ یہ شانوں پہ لیکن کم نہیں

جب بہاروں کا یہاں پرچم نہیں
پھر کوئی موسم مرا موسم نہیں

اور کیا اس سے بڑا ہو سانحہ
آومی ہیں رتبہ آوم نہیں

میں تو جنگل میں کھلا اک پھول ہوں
واسطے جس کے کوئی موسم نہیں

آنکھ کا آنسو سے جو ناتا بھی ہے
کوئی رشتہ اتنا مستحکم نہیں

اب اٹھا لو ساغر و مینا تمام
اب تو آنکھوں میں بھی اپنے دم نہیں

سوگواروں میں گزارو زندگی
شہر میں اک جشن ہے ماتم نہیں

صبر سے ملنے پہ یہ عقدہ کھلا
گفتگو نشتر ہی تھی مرہم نہیں

(نذر غالب)

سانس ہموار ہو نہیں پائی
پھر مسافت چٹان کی آئی

جن مناظر سے میں گزرتا ہوں
ساتھ کیا دے گی میری بینائی

ساحل زیت پر کھڑا تھا کون
لاش کیوں ڈوب کر ابھر آئی

وقت کے تیز رو سمندر پر
ایک خوشبو سی تیرتی آئی

کون ہے قدرداں زلمنے میں
سپیاں لہر کیوں اٹھا لائی

بے بسی کے اواس جنگل میں
کس کی آواز زور تک آئی

اس کی محفل میں سب قصیدہ گو
کس نے میری غزل وہاں گائی

گفتگو آپ کی بیاں کیا ہو
نرم لہجے کی ایک استھالی



کہیں سورج کہیں تارا کہیں مہتاب لکھتا ہوں
کسی صورت کھلے یہ آسماں کا باب لکھتا ہوں

باندازِ دگر وجہ شکستِ خواب لکھتا ہوں
جنہیں میں بھول بیٹھا تھا وہی ابواب لکھتا ہوں

کبھی تو جزر و مد مجھ کو اسی ساحل پہ لائے گا
میں پھر دل کے سمندر پر گلِ مہتاب لکھتا ہوں

یہ میری نیند سے محروم آنکھیں ہیں مگر پھر بھی
کھلی آنکھوں سے کیا کیا دیکھتا ہوں خواب لکھتا ہوں

مگر اس خواب کا مجھ سے تعلق تو رہے قائم
پھر اُس کی یاد میں اک نیند کی محراب لکھتا ہوں

یہی دھرتی کی رونق میں گیاہ سبز لائے گا
میں اپنے آنسوؤں سے ایک شہرِ آب لکھتا ہوں

روایت سے میں اپنی منحرف تو ہو نہیں سکتا
دلِ بے تاب؛ الفت کے وہی آداب لکھتا ہوں

یہ میرا حوصلہ ہے صبرِ یا اس کا اشارہ ہے
کہ بنجر ساعتوں میں لمحہ شاداب لکھتا ہوں



سب کچھ ہی لکھا، پیار کا رشتہ نہیں لکھا
شاخوں پہ کبھی سبز پرندہ نہیں لکھا

یہ آگ مرے دل میں مگر کیسی لگی ہے
اک پھول ہی لکھا اسے شعلہ نہیں لکھا

امید کا مفہوم معانی میں چھپا ہے
میں نے کبھی اک لفظ فسردہ نہیں لکھا

کچھ اور مناظر ہیں سمندر کی نظر میں
چاہا تھا مگر پھر بھی کنارہ نہیں لکھا

کچھ اور ہیں مرغوب مضامین غزل کے
گیتوں میں بھی۔ سلون کا سندیہ نہیں لکھا

گیسوائے شبِ ہجر سلیقے سے سنوارے
سورج کا ہی اترا ہوا چہرہ نہیں لکھا

کیا کیا نہ خدوخال لکھے تیرے غزل میں
کملایا ہوا اپنا ہی چہرہ نہیں لکھا

کانڈ بھی ہوا ختم سیاہی بھی ہوئی خشک
حالانکہ ابھی اپنا نوشتہ نہیں لکھا



آخر دھیان میں آئی میرے شام سے یہ بات
دائیں ہاتھ پہ دن تھا میرے بائیں ہاتھ پہ رات

امن تھا میری ذات کے اندر باہر ایک فساد
دن تھا میری روح کے اندر باہر کالی رات

رات ڈھلے جب میں نے اس کو یاد دلایا چاند
اس نے مجھ کو یاد دلائی جگنو کی اوقات

سوچ ہوا کا بھرم ہی کیا ہے دیئے بجھاتی جائے
اس نے ایک سندیسہ بھیجا اور ہوا کے ہاتھ

ہم سے تو یہ پھول ہی اچھے جنہیں سجائیں لوگ
دھیرے دھیرے کہہ جاتے ہیں اپنے من کی بات

جسم کا دکھ سکھ کیا ہے پگلے، جسم تو ڈھلتی چھاؤں
جنم جنم سنجوگ نہ پائیں، پھر کیسی بارات

کس کا نور ظہور ہے ہر جا، کیا ڈالی کیا پات
درشن کی بھکشا نہ ملے تو پھر کیسی خیرات



جس طرح سے ہو رہی ہے اب بسر مت کیجئے
اس طرح اپنی انا کو در بدر مت کیجئے

رکھنا دیواروں کو اونچا اور دروازے کو بند
زندگی سے اس طرح قطع نظر مت کیجئے

سوچئے تصویر کا بنیاد کا تعمیر کا
ظاہری زیبائش دیوار و در مت کیجئے

دیکھئے ان سبز آنکھوں کو بہاروں کی نوید
جھیلئے جوہر خزاں اس کو خبر مت کیجئے

عمر بھر رہئے کسی جلوہ گری کے منتظر
یا نظر کو التماسِ رہ گزر مت کیجئے

چاند سورج کا سفر گردش کا ہے روشن تو ہے
بن چراغِ آرزو، کوئی سفر مت کیجئے

مستقل ہوتی نہیں ہے لہر کوئی سی بھی ہو
موجِ غم کو اس قدر بھی معتبر مت کیجئے

دل سی نازک شے کا ہم پر بھی ہے واجب احترام
حرفِ غم سے زندگی زیر و زبر مت کیجئے

کچھ دعائیں اور یادیں ساتھ اپنے لے چلیں
گر نہیں کچھ زادِ رہ، عزمِ سفر مت کیجئے



بن ترے خود کو عبارت تو نہیں کر سکتا
تہا تعمیر عمارت تو نہیں کر سکتا

نور انعام ملا ہے مری آنکھوں کو مگر
رہن میں اپنی بصارت تو نہیں کر سکتا

نا اُمیدی سے بھلا میرا تعلق کیا
اپنی یہ عمر اکارت تو نہیں کر سکتا

اک نیا روپ عطا کرتا رہا لفظوں کو
نئے لہجے کی جسارت تو نہیں کر سکتا

آئینہ میرے خدوخال ہی دکھلائے گا
 آئینہ میری حفاظت تو نہیں کر سکتا

بچھ گیا چاند تو جگنو ہی سلامت رکھا
 طے اندھیرے میں مسافت تو نہیں کر سکتا



یہ عہدِ سامری بھی نہیں، پھر یہ کیا ہوا
ہر دل میں ایک سونے کا پتھرا چھپا ہوا

آہستہ سانس لیجئے، آہستہ بولئے!
ہر شخص ہے یہاں پہ ہوا کا ڈسا ہوا

کیا کیا فریب کھائے تھے اس نے بہار کے
آخر شجر سے ٹوٹ کے پتا جدا ہوا

یوں پھر رہا ہوں شر کی سڑکوں پہ خستہ تن
جیسے کوئی پتنگ ہوا میں کٹا ہوا

دامن امید کا ہے ہماری گرفت میں
 مایوسیوں کے وار سے اب تک بچا ہوا

منصف کا خون بہا سے تعلق نہیں رہا
 گلیوں میں جم چکا ہے مگر خون بہا ہوا

فرمائش قصیدہ بھی ہے میرے سامنے
 دیکھوں ہر ایک ماتھے پر نوہ لکھا ہوا

کیوں مانگتے ہیں لوگ سند بات بات پر
 کیا معتبر نہیں ہے ہمارا کہا ہوا



آسودگانِ خاک کو مژدہ سنائیے
اب آسمان پر کوئی محشر اٹھائیے

یوں بھی طلسمِ ذات کا جادو جگائیے
آئینہ خانہ اپنے ہی گھر میں سجائیے

کب سے کھڑی ہوئی ہے سحر انتظار میں
شبِ رائیگاں نہ جائے کوئی دکھ جگائیے

اپنے غموں کو شعر کی قوت میں ڈھالئے
یوں زندگی سے اپنا تعلق نبھائیے

اب شہر کے نقوش بھی صحرا سے کم نہیں
صحرا نہ جالیے، یہیں ڈیرے جالیے

پہیاں وفا کا دستِ تیر سنگ تھا کبھی
اب شرط ہے کہ جسمِ تیر سنگ لائیے

کب تک فلک کے چاند ستاروں سے کام لیں
گر ہو سکے چراغِ زمیں کے جلائیے



سائے سے پوچھ رہا ہے قد و قامت کیا ہے
دشمنِ عقل تری عقل سلامت کیا ہے

شاخ لرزاں ہو تو پھر کیسے پرندے ٹھہریں
کون سمجھائے یہاں شرطِ اقامت کیا ہے

در و دیوار میں ہیں خوف کے سائے پنہاں
کوئی بتلائے مجھے گھر کی علامت کیا ہے

میرے ہونٹوں پہ فقط حرفِ دعا کا باقی
میری آنکھوں میں بجز اشکِ ندامت کیا ہے

ایک اک سانس مرا اس کی عبادت میں رہا
اقتدا کیسی یہاں اور امامت کیا ہے



فریب کشتی و ساحل مری نگاہ میں ہے
مگر وہ لہر گئی ساتھ جو کنارے تک

ہے میرے خواب کی تعبیر اس کی آنکھوں میں
مری حیات ہے موقوف اک اشارے تک

وہ میرا چاند مگر روٹھ کیوں گیا مجھ سے
ہیں میری پلکوں پہ جس کے لئے ستارے تک

اب اس کو لفظوں کی مالا میں کیسے پہناؤں
وہ جس کی نذر کئے میں نے استعارے تک

میں خوابِ خاک سے جاگوں تو کچھ سمجھ آئے
فلک سے بھیجے تھے کس نے مجھے اشارے تک



عقل کی قسمت میں حیرانی ہے حیرانی کے بعد
منزلیں حاصل ہیں دل کو ایک نادانی کے بعد

ابرِ باراں کا بھی سیرابی سے رشتہ ڈھونڈیے
کھیت بخر ہو گئے ہیں اور طغیانی کے بعد

کتنی دلکش ہے یہ دنیا بھول جاتے ہیں تجھے
ہر پریشانی سے پہلے ہر پریشانی کے بعد

روشنی کے دائروں میں لفظ خود آنے لگے
جب کسی کا دل تڑپ اٹھے غزل خوانی کے بعد

کیا بصارت اور بصیرت کا تعلق دیکھتے
آنکھ ویراں ہو گئی ہر ایک حیرانی کے بعد

نقشِ حیرت ہی غزل کی جان ہے میرے لئے
آئینہ اک اور لے آیا ہوں حیرانی کے بعد



چہروں سے تعلق قائم ہے، آنکھوں میں اجالا باقی ہے
لکھنے ہی کی مہلت ختم ہوئی الفاظ کی مالا باقی ہے

میں حسن کے معنی کیا لکھوں میں عشق سے نسبت کیا رکھوں
لوگوں سے محبت کرتا ہوں، سینے میں حوالا باقی ہے

کل ہی کا یہ قصہ لگتا ہے، تخلیق صنم کیا کیا نہ کئے
سب جھوٹ ہوئے، بت ٹوٹ گئے اک دل میں شوالا باقی ہے

جو دیکھا تھا وہ لکھ نہ سکے جو، لکھا بھی سمجھا نہ سکے
دل ٹوٹ گیا، جاں ہار گئے، سینے ہی کا چھالا باقی ہے

کیا بات کریں تحریروں کی، لفظوں سے معانی ختم ہوئے
اک اسم کی حرمت قائم ہے اور اس کا حوالہ باقی ہے

آنکھوں میں چراغاں شام سے ہے اک چاند ادھر سے گزرے گا
پلکوں پہ ستارے روشن ہیں اک جاگنے والا باقی ہے

شبِ نیم کی ہوا خیزی ہو گی پھولوں کو پسینے آئیں گے
ہنگام سحر اب گلشن میں بس ایک سنبھالا باقی ہے

شائستہ نگاہوں کی صحبت تہذیب ہماری کرتی ہے
یہ ذکر بھی اب پارینہ ہے کہنے کو حوالہ باقی ہے

کیا کیا نہ سخن کہنے کے لئے پیکر نئے ڈھالے جاتے ہیں
لیکن یہ غزل ہے جس کا ابھی انداز نرالا باقی ہے

پتھر پہ لکھی تحریریں بھی کچھ وقت لگا معدوم ہوئیں
پانی پہ رقم جو خوں سے ہوئیں بس ان کا حوالہ باقی ہے



ہمیں اک بار پھر دھوکا ہوا ہے
کہ ساحل پر سفینہ آ گیا ہے

پس دیوار جو کچھ ہو رہا ہے
سرِ دیوار لکھا جا چکا ہے

شکست و فتح کی کس کو خبر ہے
مرے اندر پاپا اک کر بلا ہے

یہ بیضا نظر آتا نہیں ہے
ہر اک فرعون اونچا بولتا ہے

زمین و آسمان ٹھہرے ہوئے ہیں
فقط گردش میں انساں آ گیا ہے

ٹھہرتا ہے وہی مجرم یہاں پر
نشانے کی جو زد پر آ گیا ہے

سروں کو دھوپ سے جب بھی بچایا
تو پھر بارش نے ہم کو آ لیا ہے

کئی ہے عمر تو ناکامیوں میں
مگر اک بھید ہم نے پا لیا ہے

محبت باعثِ آزار کیوں ہے
ہمیں اس بار یہ بھی سوچنا ہے

ہمیں نفرت پہ اب لکھنا پڑے گا
محبت پر بہت لکھا گیا ہے

ہم اپنے آپ سے بچھڑے ہوئے ہیں
جدا وہ کیا کبھی ہم سے ہوا ہے

تغزل میں کوئی تو رنگ چمکے
قلم کیوں حرف پھیکے لکھ رہا ہے



جو ہونا تھا سو اب تک ہو چکا ہے
 نئی کروٹ زمانہ لے رہا ہے

چلو اب اس میں رہ کر زیست کر لیں
 ہمارے سامنے غارِ حرا ہے

حرا کے پتھروں پر سر ہی چکیں
 یہیں تو سارے زخموں کی دوا ہے

جہاں میں خاک ہی برتر ہے سب سے
 اسی اک بات پر جھگڑا ہوا ہے

ستاروں کے جلو میں کون آیا
سپیدی سی فلک پر رونما ہے

مرا باطن ہے اس پر آشکارا
کوئی پردوں سے مجھ کو دیکھتا ہے

سحر دم کچھ ستارے جاگتے ہیں
ابھی مشرق میں سورج سو رہا ہے

غبارِ حسرتِ ناکامیٰ دل
افتق سے تا افتق پھیلا ہوا ہے

ذرا سوچیں تو کیا چاہا تھا ہم نے
ہمارے سامنے کیا ہو رہا ہے

یقیناً" اپنی نیت میں خلل تھا
وظائف کا اثر الٹا پڑا ہے

جو رستہ جا رہا تھا جنگلوں کو
ہمارے ہی گھروں تک آ گیا ہے

نظر اونچی کروں تو اس کو دیکھوں
زمانہ مجھ سے اونچا ہو گیا ہے

معانی ڈھونڈتے ہیں اب اسی کے
ہمیں جو لفظ پڑھوایا گیا ہے



قطرہ شبنم اگر ہو سورجوں کے درمیاں
ایک موسم اس کا بھی ہے موسموں کے درمیاں

حرف خوشبو کا جہاں ہے حرف سے ناتا نہ توڑ
حرف تارا حرف جگنو نعلمتوں کے درمیاں

ہے نگاہوں میں ابھی تک اک شعاع تابناک
نیم روشن دائرہ ہے دائروں کے درمیاں

اپنے بت کو آپ ہی میں ریزہ ریزہ کر سکوں
ایک خواہش یہ بھی ہے سب خواہشوں کے درمیاں

ایک لذت وصل کی تھی ایک لذت ہجر کی
کٹ رہی تھی زندگی ان لذتوں کے درمیاں

مرکزی نقطہ نگاہوں سے کبھی لوجھل نہ ہو
دائرے تو سینکڑوں ہیں دائروں کے درمیاں

رات دن دونوں سنور جائیں اگر مجھ کو ملے
ایک بیداری کا لمحہ عفتوں کے درمیاں



گلوں کے در پہ شبنم، دیدہ تر دیکھ لے یہ بھی
طلوعِ صبح سے پہلے ہی گوہر دیکھ لے یہ بھی

ستارے بھی تعاقب کر رہے ہیں اپنے سورج کا
ٹھہر جا اے گزرتی شام! منظر دیکھ لے یہ بھی

ہماری عافیت کا اور تحفظ کا جو ضامن تھا
وہ دروازہ ہوا ہے بند ہم پر دیکھ لے یہ بھی

نکل سکتی ہے جوئے شیر ان سے بھی اگر کوئی
ہمارے عہد کے فریاد! پتھر دیکھ لے یہ بھی

ابھی آنکھوں میں دم ہے اور بازو بھی سلامت ہیں
چہجھے ہیں میرے سینے میں جو نشتر دیکھ لے یہ بھی

فضا میں ہی دعائیں اور صدائیں سب معلق ہیں
زمیں پر ہی پاپا ہو گا وہ محشر دیکھ لے یہ بھی

مری مٹی کو رکھ کر چاک پر کیوں بھول بیٹھا ہے
ادھورا ہے ابھی کچھ نقشی پیکر دیکھ لے یہ بھی

ہر اک سے اس قدر بیگانگی اچھی نہیں ہوتی
یہ دستک دے رہا ہے کون در پر دیکھ لے یہ بھی



الفاظ کی ولوی سے چپ چاپ گزرنا ہے
اب حسن معانی کا ایسے ہی سنورنا ہے

قیدی ہوں عناصر کا کیا مجھ کو خبر ہو گی
کب میں نے بکھرتا ہے کب تم کو سنورنا ہے

دلیستہ مری دنیا اس شر کی مٹی سے
ہر وار کو سہتا ہے دم عشق کا بھرنا ہے

جب تک وہ رہا غافل بے نور تھا یہ چہرہ
اب اس نے توجہ کی اب مجھ کو سنورنا ہے

جینا بھی تڑپنا بھی، یہ کام نہیں آسوں
 پر حکم جو اس کا ہے ہر حال میں کرنا ہے

کچھ اور تقاضے ہیں اس عمر کے حصے میں
 کچھ بھول بھی جانا ہے، کچھ یاد بھی کرنا ہے



صورتِ سلسلہٴ ابرِ رواں گزری ہے
زندگی منحرفِ قیدِ مکاں گزری ہے

کوئی ذرہ کبھی سورج سے یہ پوچھے کہ بتا
دن گزارا ہے کہاں رات کہاں گزری ہے

کیسے تبدیل ہوئی فکر رسا وقت کے ساتھ
کل تلک جس پہ یقین تھا وہ کہاں گزری ہے

ٹوٹ ہی جانا مقدر میں لکھا ہے اس کے
زندگی اپنی عجب سخت کہاں گزری ہے

یہ الگ بات کہ پھولوں کی زباں لکھتا رہا
زندگی میری بہت سوختہ جاں گزری ہے

اب مرے سینے میں دل خالی ہے آنکھیں ویراں
چار جانب مرے اک ریگِ رواں گزری ہے

تیرے ہونے کا مری ذات سے رشتہ کیا ہے!
اپنی ہی زیست مجھے رازِ نہاں گزری ہے

لبِ خاموش پہ ہر چند ہوائیں رقصاں
شمعِ الفاظ مگر شعلہ فشاں گزری ہے



سفر تاریکیوں کا ہے نجانے مختصر کب ہو
 جہانِ آرزو میں دیکھئے رقصِ شرر کب ہو

ابھی تو وحشتوں میں عقل کی فطرت ہے سرگرداں
 صحیفوں میں لکھا ہر لفظ جانے معتبر کب ہو

میں سورج کی شعاؤں پر سفر کرتا چلا آیا
 جسے سائے سے مطلب ہو وہ میرا ہم سفر کب ہو

کہانی پیاس کی دریا کی، مشکیزوں کی تیروں کی
 سناتے ہی رہے ہیں ہم مگر اس پر اثر کب ہو

اگرچہ روشنی ہے چاند کی سب کے لئے لیکن
چراغوں جس زمیں پر ہے وہ میری رہ گزر کب ہو

اب اپنا استغاثہ آپ ہی ثابت کروں گا میں
تمہاری گفتگو کچھ بھی سہی میری سپر کب ہو



کسی کو فکر نہیں، کوئی سوگوار نہیں
کوئی چراغ اگر زیبِ رہ گزار نہیں

طویل شب یہ گزاریں گے کس یقین پہ ہم
دلیلِ شمعِ سحر کا بھی اعتبار نہیں

پہنچ گئے ہیں مگر اس مقام پہ ہم
جہاں کسی کو بھی فکرِ مالِ کار نہیں

سو اس طرح سے بھی گزرے گی عمر حیرت ہے
کہ صبحِ وصل نہیں، شامِ انتظار نہیں

قیام اور سفر اب تو ایک جیسے ہیں
کہ راہ میں بھی شجر کوئی سایہ دار نہیں

ہر اک عمل کا بنایا گیا مجھے مختار
مگر یہ کیا کہ نتائج پہ اختیار نہیں

ترا فسانہ ازل سے ہے تا ابد محکم
مگر ہماری کہانی کا اعتبار نہیں



ہمیں سنائی گئی ہیں کہانیاں کیا کیا
ہمارے دل کو رہیں خوش گمانیاں کیا کیا

و فورِ غم کی ہوئیں ترجمانیاں کیا کیا
لبِ خموش کی جاو بیانیاں کیا کیا

زمیں کی پیاس کو دیکھیں کہ ابرِ رحمت کو
ہمارے حال پہ ہیں مہربانیاں کیا کیا

ہرے ہوں کھیت اسی سے اسی سے اجڑیں بھی
دکھا رہا ہے یہ دریا روانیاں کیا کیا

دلوں میں درد کے دریا تو سوکھے رہتے ہیں
 زبان پر ہیں مگر سوز خوانیاں کیا کیا

نہیں ہیں ہاتھ ہی پتھر ہیں انگلیاں بھی فگار
 مشقتوں نے ہیں لکھی نشانیاں کیا کیا

فریب لالہ و گل تھا بہار کا منظر
 سپرد عقل ہوئیں پانچباٹیاں کیا کیا

دعائے رَدِّ بلا اب مری زباں پر ہے
 کہ میرے پیشِ نظر ہیں نشانیاں کیا کیا



اگرچہ جہتیں کئی ہیں مرے فسانے کی
نگاہ تیز بہت ہے مگر زمانے کی

یہ کیسے دھوپ کے موسم میں آرزو جاگی
ترے خیال کی بارش میں بھیک جانے کی

کبھی کبھی یہ بہاریں یہ بجلیاں اے دوست
مجھے بھی یاد دلاتی ہیں آشیانے کی

یہاں کسی کا کوئی مستقل وجود نہیں
بس ایک موج سمندر ہے آنے جانے کی

سرمایے قبر کے جا کر دیا جلا آئے
ہمارے دل میں تھی خواہش دیا جلانے کی

یہ کس کو آگ سے یا روشنی سے خوف آیا
یہ کس نے بات کہی ہے دیا بچھلنے کی

دعا کے خمیے نے محفوظ کر لیا ہے مجھے
ہزار بارِ مخالف چلی زمانے کی



محل اگرچہ نہیں آئندہ دکھانے کا
مگر یہ قرض ہے مجھ پر مرے زمانے کا

چلو فرات کی جانب اٹھاؤ مشکیزے
وسیلہ اور نہیں پیاس کے بجھانے کا

مری خموشی بھی اس پر گراں گزرتی ہے
اسے بہانہ ملے بات کے برہانے کا

خوش آمدید کہیں کیا نئی صدی کو ہم
یہاں تو ذکر وہی ہے گئے زمانے کا

اے آسمانوں کے خالق! ہزار شکر ترا
ہمارے پاؤں تلے یہ زمیں بچھانے کا

غزل کہی ہے تو اب جستجو میں رہتا ہوں
کوئی بہانہ اے اپنا غم سنانے کا



یہ کھنڈر کھنڈر بستی جس کی پاسبانی ہے
گم شدہ قبیلے کی آخری نشانی ہے

کل فقط کہانی تھا آج اک حقیقت ہے
خوش گمان لوگوں کی یہ بھی خوش گمانی ہے

رات اک وسیلہ ہے خود سے بات کرنے کا
وقت کے سمندر میں شب یہ ڈوب جانی ہے

دن میں کرتے ہیں کوشش ہم جسے گرانے کی
رات کو وہی دیوار ہم نے پھر اٹھانی ہے

ایک خواب کی خاطر اک گلاب کی خاطر
کیسے کیسے صحرا کی خاک ہم نے چھانی ہے

ضبطِ غم کا بندھن بھی عارضی ہی نکلا ہے
پھر وہی تلاطم ہے پھر وہی روانی ہے

زر پرست لوگوں کی بے ضمیر محفل میں
صبرِ روانی چپ رہے کیا صدا لگانی ہے



مجھے یہ علم کہ میں کیا، مرا ارادہ کیا
زمانہ دیکھ رہا ہے مگر تماشا کیا

مجھے تو لوٹ کے آنا نہیں ہے اس گھر میں
خلوص و مہر و وفا کا کروں تقاضا کیا

تعلقات کی زنجیر ہی شکستہ تھی
سو میرے ذکر پہ دل آپ کا دھڑکتا کیا

پہنچ گئی ہے مرے گھر میں جنگلوں کی صدا
پھر ایسے حال میں دل کی پکار سنتا کیا

رہا نہ اہل بصیرت سے جب تعلق کچھ
تو پھر یہ چاروں طرف ہے مرے تماشا کیا

اسے تو لمحہٴ فرصت کبھی نصیب نہیں
میں اپنا حال بھری بزم میں سنانا کیا

یہ کیسے رات کے آنگن میں روشنی پھیلی
پس دریچہ نظر آیا چاند چہرہ کیا

شریک جس میں نہ میری زمیں کی خوشبو ہو
سو اس مہک کو پسینے میں پھر بسانا کیا

سماعتوں کے مراحل تمام بیت گئے
سو اب یہ زخم کا منظر اسے دکھانا کیا

دیئے کے ساتھ اگر روشنی نہیں مشروط
تو اس کا صبر کسی طاق میں سجانا کیا

(نذر غالب)

میں کیا تھا اور کیا ہوں اب نہ سوچا جائے ہے مجھ سے
دکھاتے آئے کیوں ہو نہ دیکھا جائے ہے مجھ سے

میں اپنے عہد کی تاریخ بھی ہوں اور مورخ بھی
جو لکھا جا رہا ہے کب وہ لکھا جائے ہے مجھ سے

وہ جس پر منحصر ہے زندگی کی ساری رعنائی
وہی حرف تمنا کیوں نہ لکھا جائے ہے مجھ سے

یہ میرے دشمنوں ہی کے روٹیوں کا نتیجہ ہے
مزاجِ دوستاں بھی اب نہ پوچھا جائے ہے مجھ سے

شریک اک بت رہا ہے کفر اور ایماں کی حالت میں
جو توڑا جائے ہے مجھ سے نہ پوجا جائے ہے مجھ سے

تمنا دل کی ہے کچھ اور ہی پر وائے ناکامی
دکھاتا ہے زمانہ کب وہ دیکھا جائے ہے مجھ سے

زمانے ہی کے ہاتھوں سے بکھرتا جا رہا ہوں میں
کہاں انے صبر اب خود کو سمیٹا جائے ہے مجھ سے



ہر ایک نقش اسی کا مری سجائے غزل
وہ ابتدائے غزل ہے وہ انتہائے غزل

مجھے تو لفظ کی حرمت نے زندگی بخشی
خوشا نصیب کہ ہوں کشتہٴ ادائے غزل

جلائے جاتے ہیں کیا کیا محبتوں کے لئے
چراغ، لفظ کی محراب میں سجائے غزل

نجانے گنبدِ دل میں صدا یہ کس کی ہے
ہر اک سے اپنی محبت صدا جتائے غزل

رہائی اور اسیری کا فرق واضح ہو
جو تیری بزم میں آ کر مری سنائے غزل

اگرچہ پیش نظر ہے غروب کا منظر
طلوع ہوتی رہے گی مگر نوائے غزل

کہاں پہ جانے کے اسے صبر اب تلاش کریں
وہ اک اشارہ ابرو کے تھا بنائے غزل



یہ حکم ہے کہ لکھوں وہ جو پیش منظر ہے
خطا معاف مری سوچ تم سے ہٹ کر ہے

عجیب خواہشِ تحریر ہے سدا دل میں
اگرچہ حسن گرفتِ قلم سے باہر ہے

بس ایک شہرِ تمنا سجائے بیٹھا ہوں
امید ہی تو مری زندگی کا محور ہے

میں گرد و پیش جو دیکھوں تو خود انظر آؤں
یہ عکس کس کا ہے جو آئینے کے اندر ہے

یہ کس مقام پہ اب آ گیا سفر میرا
قدم نہ گھر سے ہی باہر نہ گھر کے اندر ہے

بسا ہوا ہے سماعت میں ہجر کا نوحہ
مگر وصال کا نغمہ بھی میرے لب پر ہے

سنا رہا ہوں زمانے کو میں غزل لیکن
بس ایک زخمِ تمنا مری زباں پر ہے

میں اس کے چاند ستاروں سے روشنی چاہوں
مرے لئے یہ زمیں آسماں سے بہتر ہے



زہر میں ڈوبی ہوئی کیا کیا صدا سنتا رہا
پھول کلیوں کے لئے لیکن مہک لکھتا رہا

کچھ کتاب زندگی میں پہلے بھی تحریر تھا
لیکن اس کے حاشیے پر میں بھی کچھ لکھتا رہا

مضطرب اک آرزو نے عمر بھر رکھا مجھے
بے یقین ہونٹوں پہ اک حرف دعا رکھتا رہا

ہاں، اسی رستے سے گزری تھی کبھی دل کی بہار
راہ میں بکھری ہوئی میں پتیاں چننا رہا

عمر کی دہلیز پر اک فرد مجھ سے ناتواں
ریشمی یادوں سے اک قوسِ قزح بنتا رہا

راحتے سے پھر بھٹک جانے کا شکوہ کیا کروں
روشنی جس میں نہ تھی میں وہ دیا رکھتا رہا

جس گھڑی اپنے یقین پر صبرِ مجھ کو شک ہوا
وہم کو اپنے لئے میں دردِ بدر پھرتا رہا



دلوں میں رقص کناں پیچ و تاب درد کا ہے
ہر ایک ذرے میں اک آفتاب درد کا ہے

زمین کرب میں ڈوبا ہوا جزیرہ سا
یہ آسمان فقط اک عذاب درد کا ہے

میں لہ لہ سفینے تلاش کرتا ہوں
مگر یہ حدِ نظر تک سراب درد کا ہے

سنا رہی ہیں پریشان و مضطرب آنکھیں
لیوں پہ مہرِ خموشی خطاب درد کا ہے

بتا رہے ہی مجھے لوگ اور ہی تعبیر
جو میری آنکھوں نے دیکھا ہے خواب درد کا ہے

زباں پہ حرفِ تشکر، دلوں میں حرفِ الم
ہر ایک شخص کے رخ پر نقاب درد کا ہے

ہر ایک فرد سنا تا ہے غم کے افسانے
کھلا یہ ہم پہ کہ ہر ایک باب درد کا ہے

یہ اور بات کہ اس میں مسرتِ غم ہو
مرے کلام کا یہ انتساب درد کا ہے



تیرگی میں حرف کے انوار شامل ہو گئے
کتنی آسانی سے طے سارے مراحل ہو گئے

دشمنوں کے ساتھ کچھ احباب شامل ہو گئے
کیسے بازو تھے جو گردن میں جمائل ہو گئے

کم تو پہلے بھی نہ تھے کچھ پیچ و خم اس زلف کے
ان میں شامل اور دنیا کے مسائل ہو گئے

ایک ہی تصویر میں دیکھا ہے وصل و ہجر کو
لطف مجھ کو زندگی کے دونوں حاصل ہو گئے

ہجر کے دریا سے کب کوئی سلامت آ سکا
جو سفینے بچ گئے وہ غرق ساحل ہو گئے

شہر والوں کو تمیزِ وسعتِ صحرا نہ تھی
یہ مری قسمت کہ شامل کچھ قبائل ہو گئے

ایک صحرا روبرو ہے اور اک آواز ہے
میرے ہی افکار سب میرے مقابل ہو گئے

کیسے کیسے ہیرے موتی ہیں مگر ہم بدگماں
اپنے ہی احباب سے اس درجہ غافل ہو گئے



اس کے قلم کا زور کہانی میں بٹ گیا
میرا وجود لفظ و معانی میں بٹ گیا

کچھ میں گرفتِ عارض و رخسار میں رہا
اور کچھ سفر شگفتہ بیانی میں بٹ گیا

کچھ اور لوگ بھی تھے مری داستان میں
کردار ایک تھا جو کہانی میں بٹ گیا

کیا جوش تھا جو عمر کی ناؤ کے ساتھ ساتھ
بچپن کی ضد میں اور جوانی میں بٹ گیا

اے ساکنانِ ساحلِ پرامن دیکھنا
طوفان کا قہر کیسے روانی میں بٹ گیا



اے گھنگھور گھٹاؤں والی! دل صحرا پہ بادل ہو
گھڑیاں بیتیں جگ جگ بن کر اور نہ آنکھ سے او جھل ہو

چندا بن بن جو چمکے ہے بادل بن بن جو پھیلے
تیرے ماتھے کی بندیا ہو، تیری آنکھ کا کاجل ہو

تیری دھن میں تال پہ تیری تیرے آنگن ناچوں میں
میرے پاؤں میں جو چھٹکے وہ تیرے پیار کی پائل ہو

کلہے چتا من کو لاگی ماتم تو جیسے جانے نا
الٹا مجھ سے پوچھ رہے ہو، کلہے اتنے بے کل ہو

جیون جینا اتنا مشکل، کلہے میں یہ جانوں تھا
اب تو یوں لاگے ہے جیسے دھرتی ہی یہ مقتل ہو



کس کو یاد کرتے ہو اور کس بہانے سے
بچپنا نہ ہاتھ آئے تتلیاں اڑانے سے

درد کم نہیں ہوتا اور بڑھتا جاتا ہے
شاعری کے پڑھنے سے شعر گنگنانے سے

تہمتیں زمانے کی اپنے سر اٹھا لیجے
اب یہی تقاضا ہے عدل کا زمانے سے

موسمو کے متوالو! یہ بھی دھیان میں رکھنا
بارشیں نہیں ہوتیں بادلوں کے آنے سے

احتیاط کرتا ہوں روشنی سے ڈرتا ہوں
آنکھ ہی نہ چندھیانے روشنی کے آنے سے

پھر فضا میں رقصاں ہے اک اڑان کا منظر
حوصلے نہیں ٹوٹے بال و پر کے جانے سے

اک خیال دھندلا سا فکر اک ادھوری سی
کیا ہوا ہمیں جاصل پڑھنے اور پڑھانے سے

چند لفظ اپنے تھے اور وہ بھی بے معنی
حیثیت کھلی اپنی اس کے در پہ جانے سے



صلہ کیا خاک دے گا وہ بھلا میری محبت کا
جسے احساس تک ہوتا نہیں میری رفاقت کا

خیال و فکر کی اس سلطنت کو کیا بچاؤں گا
مرے چاروں طرف اک شور بے ہنگم بغاوت کا

غنی ہوں اور استغنا کی مجھ میں شان تجھ سے ہے
بہت شہرہ ہوا ہے شہر میں میری قناعت کا

نہ جانے آتشِ نمرود میں کب تک سلگنا ہو
کسی فرعون کو کیا علم دریا کی طبیعت کا

کبھی اسباب کا ہونا ضروری ہی نہیں ہوتا
کبھی انداز بھی ہو جاتا ہے اس کی مشیت کا

تو کیا تکمیل اس کی اب صدائے غیب سے ہوگی
ابھی اک نامکمل باب ہے اپنی حکایت کا



شہرِ وفا میں اک قاتل کا شہرہ خوب ہوا
جس کا ہر اندازہ نجانے کیوں مرغوب ہوا

بہرے اندھے بزدل وحشی سارے قاتل تھے
سچ بیٹا تھا اور بہادر جو مصلوب ہوا

اپنے لہو کے ویپ جلاؤ اس اندھیارے میں
رات کے حسن کی خاطر دیکھو کیا مطلوب ہوا

سوچو لیکن ذہن سے اس کے کہو تو اس کی بات
جس نے اپنا کہا، کیا، بس وہ معتوب ہوا

مرہم سوچے یا یہ دیکھے کس کے نشانے پر ہے وہ
تیر گئے یا زخم کو دیکھے جو مضروب ہوا

شعر کہے، آباد رکھے جو اس ویرانی کو
صحرا صحرا خوشبو خوشبو کا مندوب ہوا



لبِ ساحلِ جو ہوا تھا وہ تماشا غائب
 ڈوب کر ہم کبھی ابھرے تو کنارِ غائب

کوئی پھر کیسے یہاں عشق کی تحریر پڑھے
 جب نگاہوں سے ہوا جاتا ہو لکھا غائب

اک محبت کی کرن روٹھ گئی ہے جب سے
 پھر مرے شہر سے ہونے لگا کیا کیا غائب

اک مرے خون کا سورج نہ افق پر ابھرا
 مُتصل چاند سے ہر ایک ستارا غائب

اس کی تقریر میں تفہیم سے انکار بھی تھا
اس کے اظہار میں اقرار کا چہرہ غائب

دل گرفتارِ تمنا تھا سو مانا ہی نہیں
بیکراں دشت میں ہو جاتا ہے رستا غائب

آرزو وصل کی کیا صاحبِ پندار کرے
ساعت ہجر میں تھا لطف تماشا غائب

ہم سے خود اپنے خدوخال فراموش ہوئے
جب نگاہوں سے ہوا تیرا سراپا غائب

اب کوئی صبح کوئی شام کوئی رات نہیں
وقت کے ساتھ ہوا جاتا ہے کیا کیا غائب

کسی مشکیزے، کسی تیر، کسی پیاس کا ذکر
جب بھی آیا تو ہوا خوف کا دریا غائب

دیکھنا یہ ہے کب اٹھتی ہے محبت کی بساط
 کس گھڑی ہوتا ہے یہ آخری مہرا غائب

اب کوئی نہر یہاں پیاس بجھانے کو نہیں
 ذکرِ فریاد ہی کیا اب تو ہے تیشہ غائب

صبرِ اظہار کو سو رنگ دیئے کچھ نہ بنا
 اس کا جب ذکر چھڑا تھی میری بھاشا غائب



اپنا کیوں عکس مٹایا، یہ وہی جانتا ہے
جس کو آئینہ بنایا، یہ وہی جانتا ہے

سچ تو امرت تھا، ہر اک درد مٹانے والا
زہر کیوں سچ میں چھپایا، یہ وہی جانتا ہے

ایک سادہ سی تمنا میں کمر دہری ہوئی
بوجھ کیوں میں نے اٹھایا، یہ وہی جانتا ہے

سفر زیست میں کچھ لوگ بہت یاد رہے
اور کس کس کو بھلایا، یہ وہی جانتا ہے

سانس لینا مجھے دشوار رہا ہے اب تک
کتنی سانسیں ہیں بقایا، یہ وہی جانتا ہے



ہر ایک ذہن کا احساس ہے کہ تو موجود
ہے تیری ذات کے پرتو سے رنگ و بو موجود

میں اس کا ذکر سنوں زیرِ لب درود پڑھوں
مری خموش زباں کو ہے گفتگو موجود

زمینِ کرب و بلا آگہی کا مرکز ہے
ہر ایک پیاس کے صحرا میں آب جو موجود

فلک کا راز نگاہوں پہ منکشف کب ہو
گرفتِ خاک میں ہوں دل میں جستجو موجود

ہمیشہ جیتی رہیں گی، مجھے گلہ کیوں ہو
ہزار محفلیں، جس میں نہ میں نہ تو موجود

اگرچہ چاند ستاروں نے ساتھ چھوڑ دیا
اندھیری رات میں سورج کی آرزو موجود

کبھی تو ابر کا ٹکڑا نمی کا باعث ہو
فشار خاک میں ہوں خواہش نمونہ موجود

ادھر کوئی نگراں ہے دلِ حزین کی طرف
ادھر خموش نگاہوں میں گفتگو موجود



ابھی ہے عشق سلامت، ابھی جنوں موجود
سو اس نظر کا تقاضا کہ میں بھی ہوں موجود

میں آپ اپنی ہلاکت کا ذمہ دار سہی
مگر تو دیکھ رہا ہے زمیں پہ ہوں موجود

ہر اک جواب رہا وجہ اضطراب مجھے
مرا سوال سو اب تک ہے جوں کا توں موجود

نہ جانے چھت کا تحفظ مجھے عطا کب ہو
اگرچہ میری نگاہوں میں ہیں ستوں موجود

مسافروں کو فقط سائے کی تلاش رہی
درخت دھوپ میں اب تک ہیں جوں کے توں موجود

نہ جانے صبرِ معانی سمجھ میں کب آئیں
نگاہ میں ہے ابھی حرف کا فسوں موجود



ہمارے عہد کی جو ترجمان نکلتی ہے
اسی غزل سے نئی کہکشاں نکلتی ہے

مری زباں ہے فقط آشنائے خاموشی
تری نگاہ سے اک داستاں نکلتی ہے

تری نگاہ سے دل کی گرہ بھی کھل جائے
بقدرِ ظرف مگر امتحاں نکلتی ہے

ہمی سے رشتہ دیوار و در سلامت ہے
مگر یہ بات کہاں سے کہاں نکلتی ہے

تمام عقل و خرد کی ہیں کاوشیں بے سود
بس ایک شمع جنوں صوفشاں نکلتی ہے

خزاں کے بعد سنا ہے بہار آتی ہے
یہاں بہار کی رُت میں خزاں نکلتی ہے

تمام عمر عبادت گزارنے والے!
ذرا سی بھول پہ عیہ رائیگاں نکلتی ہے



سنورتے اور ہم خود کو سجاتے
ترے چہرے کو آئینہ بناتے

چراغِ حرف کو کیسے بجھاتے
خردِ دشمن کرن کو کیا چھپاتے

ترا چہرہ نگاہوں میں نہیں تھا
سو ہم تصویر اپنی کیا بناتے

اندھیرا راستہ جن کو آگیا ہو
وہاں مشعل بھلا ہم کیا جلاتے

ہمارے پاس کہنے کو رہا کیا
جو اس کو پاس اپنے ہم بٹھاتے

میں کیوں اپنے تعاقب میں رہا ہوں
سزا اس جرم کی مجھ کو سناتے

نشانِ قبر بھی میرا نہیں تھا
وہ احباب پھر کیسے جلاتے



خود کو اور اہل نظر کو بھی نظر میں رکھا
اک تمنا کو بھی ہمراہ سفر میں رکھا

وہ ستارہ جو سرِ شامِ افق پر چمکا
اس کو پلکوں پہ سجایا تو سحر میں رکھا

زیر لب تیری تمنا تھی مرا ذکر نہ تھا
اپنی خواہش کو دعاؤں کے اثر میں رکھا

میں نے سمجھا تھا کہ ہے ترکِ سکونت میں سکوں
اس نے اک اور نیا دامِ سفر میں رکھا

روشنی کر نہ سکا کوئی مقیدؑ اس نے
چاند سورج کو بھی ہر وقت سفر میں رکھا

خود کو الفاظ میں ڈھالا تو ذرا بات بنی
اک سلیقہ تھا جو اظہارِ ہنر میں رکھا

سلسلہ سچ کا رکھا صبر سلامت اس نے
پھول مرجھائے تو خوشبو کو سفر میں رکھا



یہ کیسی بات ہوتی جا رہی ہے
نہی، اثبات ہوتی جا رہی ہے

کوئی بادل نہیں ہے آسماں پر
مگر برسات ہوتی جا رہی ہے

یہ کس کے دھیان سے شمعیں جلی ہیں
کہ روشن رات ہوتی جا رہی ہے

ہمارا چاہنا کیا چاہنا ہے
گزر اوقات ہوتی جا رہی ہے

حسین ہے شام کا منظر حسین ہے
مگر اب رات ہوتی جا رہی ہے

ہماری روح کی بازی بدن سے
یقیناً مات ہوتی جا رہی ہے

مگر اب آتشِ نمرود دیکھو
خود اپنی ذات ہو چکی جا رہی ہے



تمہارے ساتھ نہ گزرے تو شام بے معنی
فلک نہ ہو تو زمیں پر قیام بے معنی

بس ایک دکھ کی تپش نے بنا دیا کندن
لکھے گئے تھے جو سکھ میرے نام بے معنی

عجیب ڈھنگ سے ہوتا ہے وقت بھی تقسیم
سحر کا رنگ بدلتے ہی شام بے معنی

کیا گیا ہے مجھے اپنے رزق کا قیدی
وگرنہ دانہ یہاں زبردِ ام بے معنی

یہ زندگی تو انہی موسموں پہ قائم ہے
یہ دھوپ چھاؤں نہ ہو تو نظام بے معنی

ہر ایک لمحہ یہی سوچ دل میں رہتی ہے
ہمارا کوچ، ہمارا قیام بے معنی

یہ حکم ہے کہ رکھوں اپنے آپ کو مخفی
مثال جنسز یہ عمرِ دوام بے معنی

زمانے کو نہ اگر ہو کہا، لکھا، منظور
تمام کام غلط اور کلام بے معنی



فاصلے یہ درمیاں کیوں ہو گئے
رابطے وہم و گماں کیوں ہو گئے

مسترد کیوں ہو گئے سارے حروف
لفظ سارے رائیگاں کیوں ہو گئے

اس کے جلوے سارے عالم پر عیاں
میری آنکھوں سے نہاں کیوں ہو گئے

جو فراتِ زندگی کا نام تھے
مقتدر، تشنہ لباں کیوں ہو گئے

ہیں رموزِ مملکت، نا آشنا
لوگ ایسے حکمراں کیوں ہو گئے

سن رہے ہیں دیکھتے ہیں اور پھر
لوگ سارے بے زباں کیوں ہو گئے

صبح دمِ شبنم میں جو ڈھلتے رہے
لفظ وہ شعلہ فشان کیوں ہو گئے



پھیلا ہوا اک دھوپ کا صحرا مری دنیا
اے دوست نہ خنکی ہے نہ سایا مری دنیا

پھیلی ہوئی ہر سمت ترے پیار کی خوشبو
برکا ہوا اک ابر کا ٹکڑا مری دنیا

چڑھتے ہوئے سورج کی یہ دنیا ہے پجاری
ڈھلتے ہوئے سورج کا تماشا مری دنیا

ذروں سے سمٹ جانے کی امید عبث ہے
بکھرے ہوئے ذروں کا تماشا مری دنیا

ان ہجر کی راتوں کا فقط ایک تصور
نکھرا ہوا اک نور سا چہرہ مری دنیا

اک نور کے پیکر میں ڈھلے کلیوں کے چہرے
دامن مرا کانٹوں میں ہے الجھا مری دنیا

بھگی ہوئی زلفوں کی مہک، پھیلی ہے ہر سو
زلفوں میں چھپا چاند سا چہرہ مری دنیا

سرسبز و حسین وادی کا منظر ہے نظر میں
جاتا ہے ابد تک؛ جو وہ رستا مری دنیا

اک لفظ تری پیاس بجھانے کے لئے ہے
اک پل کو مرے پاس بھی رکنا مری دنیا

صدیوں سے مقید اسی لمحے کے لئے ہوں
جو لمحہ کہ پل بھر میں نہ ٹھہرا مری دنیا

دنیا کی تمنا تو ہے موہوم سی خواہش
ہے خالقِ دنیا کی تمنا، مری دنیا

ناہینا زمانے کو بھلا کیسے دکھاؤں
الفاظ کی دنیا کا تماشا مری دنیا

اے صبر! مجھے پار اترنا ہے سلامت
ہرچند کہ ہے آگ کا دریا، مری دنیا



پھر آج رحم کا صیاد نے ارادہ کیا
بس اتنی بات قفس کو ذرا کشاویہ کیا

مرے خیال کی پہنائیوں میں جو چمکا
اسی ستارے کی ضوعے تلاش جاہ کیا

مرے بدن سے بھی آئی گلاب کی خوشبو
چمن کی مٹی کو اوڑھا اسے لباوہ کیا

اسی درخت کی شاخوں پہ طعنہ زن بھی رہے
اسی درخت کی چھاؤں سے استفادہ کیا

تمام عمر لگی ہے اسے سمجھنے میں
تب ایک لفظ تمنا کو حرفِ ساوہ کیا



آپ کی آرزو بھی ہوتی ہے
اپنی کچھ جستجو بھی ہوتی ہے

خواب بس خواب ہی نہیں ہوتے
ان میں اک آرزو بھی ہوتی ہے

اکثر اوقات خاموشی میں اب
آپ سے گفتگو بھی ہوتی ہے

پیرہن تار تار کہتا ہے
ایک سعی رفو بھی ہوتی ہے

بھر ہی جائے گا دامن امید
ایک شے جستجو بھی ہوتی ہے

گاہے شمشیر بنتی ہے آواز
گاہے زیب گلو بھی ہوتی ہے

ہاتھ پھیلا کے جینے والوں کی
زیست بے آبرو بھی ہوتی ہے

دل مقابر میں خامشی کیسی
کیا کہیں ہاؤ بھی ہوتی ہے

رات کی خامشی میں سوچ اس کو
روشنی روبرو بھی ہوتی ہے

موت کے دائرے میں ہی وانی
زندگی سرخرو بھی ہوتی ہے



اک چاند کی خاطر ہم، اترے ہیں سمندر میں
اب لہریں ہی لائیں گی جو بھی ہے مقدر میں

سپنوں سے سجائی ہیں، کیا خواب سی آنکھیں ہیں
شامل ہے بدن اُس کا، اُس شوخ کے زیور میں

اک درد سلگتا ہے، اک چاند چمکتا ہے
کنکر نہ کوئی پھینکے، اس جھیل کے منظر میں

پھلواری مہک اٹھی، گیتوں بھرے ساون کی
اک رقص ہمکتا ہے، پانی بھری گاگر میں

ہے ایک دھنک لیکن ہر رنگ ہے دو بجے میں
ساگر بھی ہے صحرا، بھی دھرتی بھی ہے امبر بھی

کیا کوئی سسے پلٹا، کیا وقت کبھی لوٹا
کیوں یاد چلی آئی، اس شوخ کے پیکر میں

دیوار میں ہی اکثر، در ہم نے تو دیکھا ہے
کچھ فرق بھی ہوتا ہے دیوار میں اور در میں

بھری ہوئی اے لرو، دم بھر کو ذرا ٹھہرو
یہ کس کی صدا ڈوبی، خاموش سمندر میں



ہمہ تن ذکرِ لا الہ میں ہوں
میرے محبوب تیری چاہ میں ہوں

سن رہا ہوں میں اپنی ہی آواز
خیمہ لفظ کی پناہ میں ہوں

چاند کی طرح گھٹتا بڑھتا ہوں
ایک سورج کی جلوہ گاہ میں ہوں

قابلِ دید ہے مرا احوال
میں ازل سے تماش گاہ میں ہوں

لہر طوفاں بھنور سلام کریں
میں سمندر کی بارگاہ میں ہوں

ڈھونڈتا پھر رہا ہوں انساں کو
آدمی کی شکار گاہ میں ہوں

سرخ رو ہو گیا ہوں دنیا میں
سچ صلیبوں کی قتل گاہ میں ہوں

پھر یہ دیوار درمیاں کیسی
جب میں ہر دم نثری نگاہ میں ہوں

کس گھڑی جانے اب رہائی ہو
وقت کی انتظار گاہ میں ہوں

لڑ رہا ہوں خود اپنے سائے سے
ایک سورج ہوں رزم گاہ میں ہوں

میرا ہی نام روشنی والی
میں مداراتِ مہر و ماہ میں ہوں



دکھا رہا ہے مجھے ماہ و سال آئینہ
اٹھا رہا ہے مگر کچھ سوال آئینہ

میں اپنے زعم میں آگے ہی بڑھتا جاتا ہوں
پکارتا ہی رہا اعتدال آئینہ

مری نگاہ میں شامل تری نظر بھی ہے
رہا ہے پیش نظر بے مثال آئینہ

کبھی کبھی مجھے جاں سے عزیز رہتا ہے
کبھی کبھی مری جاں کا وبال آئینہ

ہر ایک لفظ میں نشتر بھی اور مرہم بھی
خراش پڑنے لگے گی سنبھال آئینہ

حدیثِ دارورسن بھی ہے ذکرِ حسن بھی ہے
حکایتِ قد و گیسو کا حال آئینہ

کہانی شام کی سورج سے کون سنتا ہے
سنا رہا ہے عروج و زوال آئینہ

لیٹ کے آئے ہیں پتھر گلاب پھولوں میں
نہ اب کوئی زرہ پکتر نہ ڈھال آئینہ

میں اپنی شکل کو دیکھوں تو یاد آتی ہے
کہاں گئی ہے وہ چشمِ غزال آئینہ

کبھی تو آئے گی اس میں نظر تری صورت
کبھی تو ہو گا یہ جامِ سفال آئینہ

میں بے نیاز رہا بننے اور سنورنے سے
مرے لئے تھا نمائش کا جال آئینہ



حرف کی حرمت کے دل میں جاگزیں ہوتے ہوئے
آستانے تک نہ ہم پہنچے جبیں ہوتے ہوئے

روشنی سے کس لئے ہم آج تک محروم ہیں
ایک شمع نور کے دل کے قریں ہوتے ہوئے

دفن ہے ان آنگنوں میں خواہشوں کی داستاں
گھر نہ ہم اپنا بنا پائے زمیں ہوتے ہوئے

درد ہے سب سے زبالا، زخم ہے سب سے الگ
ہو گئی ہمدرد دنیا، نکتہ چیں ہوتے ہوئے

ایک جیسا آسماں پایا جدھر بھی ہم گئے
ڈھونڈتے کیا ہم زمین کو سرزمین ہوتے ہوئے

کیسے کیسے نقش تھے اور کیسے کیسے تھے خطوط
بھولتے جاتے ہیں چہرے دل نشیں ہوتے ہوئے



زمیں کا حسنِ فلک کا نکھار آئینہ
مگر یہ کیا کہ ہوا ہے غبار آئینہ

کوئی تو عکسِ جہاں اس میں دیکھنے آئے
ازل سے منتظرِ امیدوار آئینہ

سکھا رہا ہے قرینہ مجھے سنورنے کا
بنا رہا ہے مرا اعتبار آئینہ

کوئی نگاہِ حقیقت سے باخبر کر دے
ہوا ہے وہم و گماں کا شکار آئینہ

مٹی ہیں ذہن کو اس سے طراوتیں کیا کیا
مری نگہ میں رہا سبزہ زار آئینہ

یہ لوگ مجھ کو بھلا سنگسار کیا کرتے
کہ کر رہا ہے مجھے سنگسار آئینہ

میں اپنی فرد عمل اپنے ساتھ رکھتا ہوں
ہے میرے عیب و مہنر کا شمار آئینہ

جو دیکھنا ہے مجھے، اپنے چہرے صاف رکھیں
پکارتا ہی رہا داغ دار آئینہ



کس کس کی شاخ پر ہیں ثمر دیکھتے رہے
اپنے ہنر کو اہل ہنر دیکھتے رہے

سینوں میں پل رہے ہیں جو ڈر دیکھتے رہے
کیسے کھلے ہیں خوف کے در دیکھتے رہے

سچائیوں کے لفظ سبھی مسترد ہوئے
خاموش سوئے اہل نظر دیکھتے رہے

کچھ امتیاز رہبر و رہزن نہ ہو سکا
درپیش کیا سے کیا ہیں سفر دیکھتے رہے

ہم طالبانِ شہرِ تمنا کے راہ رو
گردِ سفرِ ظلم سفرِ دیکھتے رہے

ہم دیکھتے رہے ہیں مقدر کے ضابطے
کچھ لوگ صرف عیب و ہنر دیکھتے رہے

کچھ کہہ رہے تھے اہل زمیں وہ نہ سن سکے
ہونے لگا خلا میں سفر دیکھتے رہے

اب اور کیا بیان ہو منظر حیات کا
دیکھا نہ جا رہا تھا مگر دیکھتے رہے



یہ فیصلہ بھی ہمیں اب سنا دیا جائے
چراغ جلنے سے پہلے بجھا دیا جائے

ہر ایک جھوٹ کو امرت بنا دیا جائے
ہر ایک زہر کو سچ میں چھپا دیا جائے

وہ جس کی اہلِ وفا کو بڑی ضرورت ہے
اسی کو بزم سے اپنی اٹھا دیا جائے

ہمیں بھی خواب نہیں دیکھنا کسی صورت
ہمیں بھی نیند سے پہلے جگا دیا جائے

لکھی ہو جس پہ بہاروں کی جاں فزا تحریر
اسی شجر کو چمن سے ہٹا دیا جائے

ہزار گنجِ معانی کے در کھلیں جس میں
وہ ایک لفظ ہوا میں اڑا دیا جائے

ہماری ذات سے وابستہ جو بھی تھا سو دیا
اب اور مانگنے والوں کو کیا دیا جائے



بہت دنیا نے اپنے حسن سے تھا مجھ کو بہلایا
کرم اس کا تھا یہ مجھ پر نہ اس کے دام میں آیا

ٹھکی مٹھی تو دیکھا ہاتھ سے کچھ ریت نکلی ہے
یقین یہ تھا مجھے جیسے کہ میں صحرا اٹھا لایا

نہ ان کو جستجو اپنی نہ تیری ہی تمنا ہے
بدلتے وقت نے مجھ کو یہ کیسا عہد دکھلایا

مہکتے پھول، نیلا آسمان، اڑتے پرندوں کا
خزاں آنے سے پہلے ہی میں وہ منظر چھپا لایا

میں اپنی عمر کے ان آخری لمحوں میں کیا لکھوں
وہی اک لفظ جو پہلے پہل اُمّی نے سکھلایا

مجھے وابستگی اس سے بہر صورت پسند آتی
اگرچہ تاج کانٹوں کا مجھے گلشن نے پہنایا



قابلِ عزت نہ تھے جو محترم ہوتے ہوئے
وہ خمیدہ سر نظر آئے قلم ہوتے ہوئے

ہم پہ ایسی آزمائش کی گھڑی بھی آئی ہے
مسکراتا ہی پڑا وقفِ الم ہوتے ہوئے

اپنی بینائی کا جرمانہ ادا کرنا پڑا
ہم نے دیکھے تلخ منظر آنکھ نم ہوتے ہوئے

دیکھتے اگلی صدی اب کیا قیامت ڈھائے گی
گزری ہے چھپیلی صدی ہم پر ستم ہوتے ہوئے

آ گیا لیکن زباں پر قصہ فرعون بھی
کہ گئیں آنکھیں بھی کچھ گردن کے خم ہوتے ہوئے

کچھ نہ کچھ تو درد و غم کا وہ مداوا کر گئے
طنز کے نشتر مرے دل پر رقم ہوتے ہوئے

خالی ہاتھوں ہی مجھے بازار سے آنا پڑا
کچھ خریدا ہی نہیں قیمت کے کم ہوتے ہوئے



حق طلب گار بنتا جاتا ہے
زینتِ وار بنتا جاتا ہے

سایہِ دیوار بنتا جاتا ہے
وقتِ تلوار بنتا جاتا ہے

تھا کبھی اعتبارِ نغمہ بھی
اب تو آزار بنتا جاتا ہے

حرف و آواز سے یہی رشتہ
میرا کردار بنتا جاتا ہے

چاند کا عکس ہے سمندر میں
ہاتھ پتوار بنتا جاتا ہے

پھول تھا جو مری نگاہوں میں
اب وہی خار بنتا جاتا ہے

میرا چہرہ مسافتِ شب میں
صبحِ آٹھار بنتا جاتا ہے



غزل کیا کیا سنائی جا چکی ہے
کہانی یوں بھی لکھی جا چکی ہے

نظر کیا خاک آئے گی حقیقت
بصارت رہن رکھی جا چکی ہے

کنارے پر کھڑے کیا سوچتے ہو
بہت اب دور کشتی جا چکی ہے

کسے حیراں نگاہیں ڈھونڈتی ہیں
صدا اس گھر سے خالی جا چکی ہے

دلاسہ خود کو ہم یہ دے رہے ہیں
ہماری بات سمجھی جا چکی ہے

مقید ہو گئے ہیں اپنے گھر میں
کہ وہ آوارگی بھی جا چکی ہے

نہیں تدبیر میں حکمت ہماری
سو اب تقدیر لکھی جا چکی ہے

تو پھر کیسے منور لفظ ہوں گے
قلم سے روشنی بھی جا چکی ہے

تو کیا اس گھر کا بٹوارہ بھی ہو گا
کہ یہ دھرتی تو ماپی جا چکی ہے

مرے آنگن میں ہیں چڑیوں کے نغمے
مرے گھر سے خموشی جا چکی ہے

چراغوں کی ضمانت کون دے گا!
مگر یہ بات پوچھی جا چکی ہے!

شجر کے ساتھ راحت منسلک ہے
تو کیا یہ بات سوچی جا چکی ہے!

گواہی پر بھروسہ کر رہا ہوں
قسم جھوٹی بھی کھائی جا چکی ہے



میں کیا فروخت کروں اور کیا خرید کروں
فروغِ عہدِ محرم میں کیسے عید کروں

ترا خیال 'تری جستجو' تری خواہش
اسی میں عمر کٹی اور کیا مزید کروں

یہ حکم ہے کہ اسے ہی سنوں اسے دیکھوں
پھر اپنی ذات سے کیسے شنید و دید کروں

جو اپنے رشتوں کا نیلام کرتے آئے ہوں
میں ایسے بردہ فروشوں سے کیا امید کروں



ترے جمال کی لذت میں کہکشاں آباد
مرے خیال کی وسعت میں اک جہاں آباد

ہر اک طرف سے پرندے طواف کو آئے
ہوا ہے شہرِ محبت جہاں جہاں آباد

تکے ہوئے ہیں مجھے یہ تباہ کرنے پر
یہ اور بات کہ ہوں ان کے درمیاں آباد

یہ واقعہ بھی کسی معجزے سے کم تو نہیں
اے مہربان مرے، ہیں جو خستہ جاں آباد

سواب یہ سوچ رہے ہیں کہ ہم کہاں جائیں
ہر اک زمین سے پہلے ہے آسماں آباد

تلاشِ آبِ نہیں ہے تلاشِ یوسف ہے
عزیزِ مصر، کوئی ہے ابھی کنواں آباد

نہیں ہے کوئی خریدار جنسِ الفت کا
کئے ہوئے ہے مگر صبرِ اک دکاں آباد



اک آئینہ تھا میرے مقابل نکل گیا
تھا مرحلہ جو زیست کا مشکل نکل گیا

لہروں کا تھا سوار مگر سوچتا ہوں اب
کیسے مری گرفت سے ساحل نکل گیا

طوفان نے جب سے نقشِ تمنا مٹا دیا
دل سے خیالِ کشتی و ساحل نکل گیا

اب دیکھئے کہ کیسے سفر زیست کا کٹے
دل تھا مرے گناہ میں شامل نکل گیا

رودادِ مرگ و زیست سنانی تھی شمع کو
 پروانہ جوش میں سوئے محفل نکل گیا

سج دھج ہمارے چہرے کی یونہی دھری رہی
 پیچھے بہت ہی کوچہٴ قاتل نکل گیا



بتا رہا ہے مجھے میری ذات آئینہ
دکھا رہا ہے مجھے شش جہات آئینہ

سنا رہا ہے سرِ دارِ فصلِ گل کی نوید
شجر شجر کا ہر اک پت پت آئینہ

کسی نے بھی نہ توجہ سے اس کی بات سنی
سنا رہا تھا انہیں ان کی بات آئینہ

وہ دیکھو گردِ ہوس نے نگل لیا سورج
دکھا رہا ہے ہمیں زرد رات آئینہ

تجھے تو صرف سنورنے سے ہے غرض ہر دم
ترے لئے ہے یہی کائنات آئینہ

تمہارے چاہنے والوں میں یہ بھی شامل ہے
کہے تو کیسے کہے دل کی بات آئینہ



میں ایک خاک کا پتلا تھا خاک سماں تھا
مگر جو نور نگاہوں میں میری رقصاں تھا

ہمارے پیشِ نظر حسنِ نیمِ عریاں تھا
یہ اور بات یہاں عشقِ پابجولاں تھا

اس ایک لفظ کا لکھنا بھی کتنا آساں تھا
کھلے جو بابِ معانی جہانِ حیراں تھا

پھر اس کے بعد سبھی دن مرے منور تھے
بس ایک شب کے لئے میرے گھر وہ مہماں تھا

میں اپنے لفظوں کے دامن میں بے سروسامان
جو آسمان سے اترا وہ میرا سامان تھا

یہ اور بات کہ دل تک نہ ہو سکا ابلاغ
وگرنہ بات کا کرنا بہت ہی آسان تھا

زمیں نے جب مرے پاؤں میں ڈال دی زنجیر
پھر اس کے بعد مرا آسمان نگہیاں تھا



دوستوں کی محفل سے اس طرح اٹھا جائے
خوشبوئیں بکھر جائیں ذکر جب کیا جائے

جو بھی کچھ سنا جائے سچ سمجھ لیا جائے
یہ بھی کیا رویہ ہے اس کا کیا کیا جائے

رات بھر ستاروں سے گفتگو بہت کر لی
صبح ہونے والی ہے اب تو گھر چلا جائے

روشنی چراغوں کی یہ پیام دیتی ہے
صبح کے تصور میں رات بھر جلا جائے

شاخِ دل میں چکاریں، زندگی کی مہکاریں
بے نیازِ الفت کو کچھ نہ کچھ لکھا جائے

سخت مرحلے دل کے اور ان کا یہ کہنا
سیدھے سادے لفظوں میں ماجرا کہا جائے

چاہتا ہے اپنا جی اب، خموش رہنے کو
بزم کا تقاضا ہے، لہو کچھ کہا جائے

دشتِ دشتِ تنہائی، دور سے صدا آئی
صبر ایسے عالم میں کیا، کہا سنا جائے



سارا سفر تھا ریت پر نقش بنا ہو یا نہ ہو
ہاتھ میں تھی بس اک قلم پھول کھلا ہو یا نہ ہو

میں نے حالِ شبِ تمام صبح کے نام لکھ دیا
اب یہ مرا نصیب ہے اس نے پڑھا ہو یا نہ ہو

مجھ سے تو ساری عمر بس کام یہ ایک ہو سکا
لکھے حروفِ درد کے لفظ بنا ہو یا نہ ہو

آہ و نغماں کے شور میں حاجتِ التماس کیا
سر سے بلند اب کوئی دست دعا ہو یا نہ ہو

کوئی کسی سے کیا کہے، کوئی کسی کی کیوں سنے
خود غرضی کے عہد میں حشر بپا ہو یا نہ ہو

خلقتِ شر کو مگر علم تو ہے ذرا ذرا
میں نے کہا ہو یا نہ ہو، تم نے لکھا ہو یا نہ ہو

گھر سے نکل پڑے ہیں ہم اب نہ پلٹ کے آئیں گے
تیرا خیال ہم سفرِ راہ نما ہو یا نہ ہو

اس کے کرم ہیں ان گنت اس کی عطا ہے بے شمار
اس کی جناب میں کوئی ہاتھ اٹھا ہو یا نہ ہو



نئی صدی کو مبارک میں کیا دیا جائے
دوبارہ آخری خطبہ سنا دیا جائے

ہر ایک چیز یہاں پر فروختی پائی
سوال یہ ہے خریدیں تو کیا لیا جائے

تری تلاش میں پھر اک شکستہ پا نکلا
نشان رستے سے ہر اک مٹا دیا جائے

ہمیں جو داغ تمنا ملا ہے گردش میں
اسے بھی انجم و خورشید ہی کہا جائے

کہا فسانہٴ دل پھر بھی تشنگی سی ہے
 رہے یہ بزم سلامت بس اب اٹھا جائے

کسی بہانے سہی، سچ تو کھل ہی جائے گا
 اسے بھی آج یہاں پر بلا لیا جائے

ہمیں تو صرف تمہاری ہے خیریت مطلوب
 اب اور اس سے زیادہ بھی کیا لکھا جائے



ہر قدم پر دل ٹھہرتا سا لگے
اک دیا اس پار جلتا سا لگے

کیفیت پرواز کی ایسی تو ہو
دل ٹھہر جائے تو اڑتا سا لگے

طنز کا اک تیر ایسا پھینکتے
زخم ہو جائے تو اچھا سا لگے

تشنگی کے حرف اس میں بہ گئے
پاس کا دریا جو بہتا سا لگے

بات کرنے کا سلیقہ دیکھئے
جھوٹ کا ہر لفظ سچا سا لگے

دیکھئے والی نگاہیں چاہئیں
دھوپ اور سایہ بھی یکجا سا لگے

یہ عطا اس کی ہے یا میری طلب
جو بھی کچھ میرا ہے اس کا سا لگے

صبروانی پہلے تو ایسا نہ تھا
قافلے والوں سے بچھڑا سا لگے



ظلم کو ضد مرے ہونٹوں سے دہائی مانگے
دل مگر کیسے کوئی سانس پرانی مانگے

عشق میں میری خموشی بھی گراں ہے اس کو
اب تو ہر شخص فقط مجھ سے صفائی مانگے

مرے شانوں پہ کسی زلف کا سایہ جو نہیں
نیند بھی اب مری آنکھوں سے جدائی مانگے

کسی آواز، کسی رنگ، کسی شے کے طفیل
قید خانے سے مری روح رہائی مانگے

نسلِ نو کی ہے امانت، یہ قلم میرا نہیں
مجھ سے یہ عہد مگر چیز پرانی مانگے

میں تو خود بکھرا ہوا ہوں سو غزل بھی ویسی
مرے اشعار میں کیوں کوئی اکائی مانگے

مصلحت کیا تھی، جسے صبر کبھی کہہ نہ سکا
اب وہی لفظ ترے لب کی رسائی مانگے



قرض تنہائی کا اس طرح چکایا جائے
اپنی تصویر کو کمرے میں سجایا جائے

خشک پتوں کو ہواؤں میں اڑایا جائے
حاصل عمر کا جوہر بھی گنویا جائے

اب یہی سوچ رہی ہیں مری پیاسی آنکھیں
فاصلہ دشت کا دریا سے بڑھایا جائے

روشنی آئے تو پھر اس کی صدا بھی آئے
گھر کوئی ایسا ہوادار بنایا جائے

اس کو احساس تو ہو جائے مگر دل نہ دکھے
میرا احوال سلیقے سے سنایا جائے

آسماں حدِ نظر ہے کہ یہ میرا ہے گماں
میری آنکھوں سے یہ پردہ بھی اٹھایا جائے

عصرِ نو کا ہے تقاضا کہ غزل کی صورت
اب کوئی حرفِ ندامت بھی سنایا جائے



بس دعا ایک مانگتا ہوں میں
ساعتِ نیک چاہتا ہوں میں

جانے کس شکل کی تلاش میں ہوں
دور و نزدیک دیکھتا ہوں میں

جانے اگلی صدی میں کیا ہو گا
اک یہی بات سوچتا ہوں میں

دہرے معنی ہیں دھیان سے سنئے
سادہ الفاظ بولتا ہوں میں

شہر ویران ہو گیا لیکن
انہی گلیوں میں گھومتا ہوں میں

دن حرارت سے ہو گئے خالی
رات بھر آگ تاپتا ہوں میں

روشنی اور سائے کا رشتہ
میں سمجھتا ہوں جانتا ہوں میں

روشنی میں نہا رہے ہیں لوگ
اور سبائے سے پھاگتا ہوں میں

صبروانی! مجھے نہیں معلوم
کس کی منزل کا راستہ ہوں میں



یہ ماجرا مری دنیا میں کیوں ہوا آخر
بجھا چراغ مگر چاند کیوں بجھا آخر

جسے سنبھالے سنبھالے ہوئے میں رکھتا تھا
چراغ شوق وہ نذر ہوا ہوا آخر

زمانہ خوفِ بصارت میں ہی رہا محصور
پڑھا گیا ہے مرے ہاتھ کا لکھا آخر

دعا کے لفظ کا اعجاز یہ بھی دیکھا ہے
بدن تمام حرارت میں ڈھل گیا آخر

یہ کس کا عکس تھا دل پر، یہ کیا تجلی تھی
کہ اپنی روح کا احوال بھی لکھا آخر

یہ کب اُمید تھی لیکن وہی ہوا آخر
خدا کا نام لبوں پر سجا لیا آخر



کس کے چہرے پر سجا ہے آج سہرا دیکھئے
ہو سکے تو آئینے میں اپنا چہرہ دیکھئے

دن کے ہنگامے میں کیا آئے نظر کیا دیکھئے
رات ہونے پر چمکتا ہے ستارا دیکھئے

دھوپ سے کیسی شکایت اپنا سلیہ دیکھئے
ٹوٹتا ہے کس طرح سورج سے رشتہ دیکھئے

ہم کہیں گے حال دل اور ہم زباں ہوں گے سبھی
یہ بھی ہوگا تیری محفل میں تماشا دیکھئے

دونا اس کا مقدر ہے سمندر ہی سہی
کس روانی سے بہے جاتا ہے دریا دیکھئے

پھول سے لہجے کو لے کر آئے بس جائے
دے رہا ہے پھر صدائیں ایک صحرا دیکھئے

میں ادھوری نیند سے کچھ خواب لے کر آگیا
میری جرات دیکھئے میرا ارادہ دیکھئے

کل کے چہروں کا ہمیں پہچاننا مشکل ہوا
آئینے اور آئینہ سازوں کا دعویٰ دیکھئے



رواں دواں تھے سفینے سارے ہوا کی جانب
مگر مرے باوباں کا رخ تھا دعا کی جانب

مرے خدا نے ہر اک مسیحا کی لاج رکھی
ہر ایک دستِ شفا اٹھا ہے دعا کی جانب

ہمیں بھی انصاف کی توقع نہیں کسی سے
قدم ہمارے اٹھے مگر کربلا کی جانب

زمین والو! اک اور آگے بھی آسماں ہے
اگر کبھی آسماں سے نکلے خلا کی جانب

غزل میں کیا کیا عجیب معنی کے در کھلے تھے
 نشست الفاظ اٹھ رہی تھی صدا کی جانب

کوئی جو پھڑا تو صبروانی صدا یہ آئی
 سفر یہ تنہا ہی طے کرو انتہا کی جانب



یہ ایک بات مگر سوچتے نہیں سب لوگ
کہ حرفِ حق کے بنائے گئے ہیں سب لوگ

ہر ایک چہرے کی تحریر پڑھنی مشکل ہے
میری طرح تو مگر آئینہ نہیں سب لوگ

چلے تھے گھر سے اکٹھے ہی جانب منزل
نجانے کھو گئے رستے میں ہی کہیں سب لوگ

اسے سنواریں نکھاریں تو کوئی بات بنے
دلوں میں رکھتے تو ہیں خواہشِ زمیں سب لوگ

تو پھر وہ لفظ میں تاثیر کیسے آئے گی
زباں پہ رکھتے نہیں حرفِ دل نشیں سب لوگ

مری طرح ہیں دکھوں کی گرفت میں لیکن
مری طرح سے مگر سوچتے نہیں سب لوگ

کہیں چراغ سے گھر کو نہ آگ لگ جائے
یہ ایک بات کبھی سوچتے نہیں سب لوگ

کچھ ایسے بھی ہیں کہ لہروں پہ جن کا حکم چلے
سمندروں میں مگر ڈوبتے نہیں سب لوگ

زمینِ جبر پہ کچھ اختیار ان کو ملے
کھڑے ہوئے ہیں ترے پاس ہی کہیں سب لوگ



کوئی بھی آیت مرے دل پر اترتی ہی نہیں
زلف کچھ ابجھی ہے ایسی اب سنورتی ہی نہیں

کیا زمیں اور چاند کے بھی درمیاں کچھ اور ہے
چاندنی کیوں ہم سے روٹھی ہے نکھرتی ہی نہیں

سوچئے کچھ اور اس کو دیکھنے کے واسطے
آئینے کے رُو برو صورت ٹھہرتی ہی نہیں

بات کرنے میں بڑی مشکل، بڑی دشواریاں
زندگی خاموش رہ کر بھی گزرتی ہی نہیں

کچھ تو ہو تازہ ہوا یا پھر کشادہ راستہ
زندگی اب بند گلیوں میں گزرتی ہی نہیں

منقطع کیوں ہو گیا رشتہ یہاں آواز سے
لفظ کی صورت کسی صورت سنورتی ہی نہیں

آرزو گز اپنے ہی دل میں کوئی باقی نہ ہو
صبر پھر آواز کوئی رنگ بھرتی ہی نہیں



فلک پر چاند کے بدلے ستارے جگمگاتے ہیں
اندھیری رات کے یوں بھی مقدر جاگ جاتے ہیں

کبھی وسعت سمندر کی انہیں تسلیم کرتی ہے
کناروں پر کبھی آ کر سفینے ڈوب جاتے ہیں

نگاہوں میں فقط منزل رہے بس اتنا کافی ہے
سفر میں رفتہ رفتہ سارے منظر بھول جاتے ہیں

کبھی آنکھوں پہ اتنا خشک موسم تو نہیں گزرا
نہ اب ہم شعر کہتے ہیں نہ اب وہ یاد آتے ہیں

فضا میں دفعتاً" اک روشنی سی پھیل جاتی ہے
 کبھی ایسا بھی ہوتا ہے ستارے ٹوٹ جاتے ہیں

کبھی موسم بھی ان کی راہ کی دیوار بنتے ہیں
 پرندے آشیانوں سے بھی گاہے لوٹ جاتے ہیں

کسی نے یہ نہیں پوچھا ہمارا حال کیسا ہے
 ہمارے پاس آ کر لوگ اپنا دکھ سناتے ہیں

وہی دریا زمینوں کو کبھی شاداب رکھتا ہے
 اگر ناراض ہو جائے، کنارے ٹوٹ جاتے ہیں



بتائیں کیا تمہیں کیا ہم نے دیکھا
کہ پتھر کا زمانہ ہم نے دیکھا

کوئی بھی آئینہ سچا نہیں تھا
ہر اک اندھا تھا بیٹا ہم نے دیکھا

اگرچہ بھیڑ لوگوں کی بہت تھی
ہر اک نا آشنا تھا ہم نے دیکھا

کوئی مشکیزہ لے کر ہی نہ آیا
بہت پیاسا تھا دریا ہم نے دیکھا

گلی کوچوں میں یوں تو غل بہت تھا
مگر کوئی نہ جاگا ہم نے دیکھا

ستارے بھی یہاں محکوم پائے
کوئی سورج نہ نکلا ہم نے دیکھا

فلک پر یا کبھی پلکوں پہ اپنی
ستارا جاگتا تھا ہم نے دیکھا

فضا چہکار میں ڈوبی ہوئی تھی
شجر پر اک پرندہ ہم نے دیکھا

دریچے پر کوئی دستک نہیں تھی
مگر موسم تھا اچھا ہم نے دیکھا

ہر اک چہرہ ہر اک لمحہ مسلسل
بدلتا جا رہا تھا ہم نے دیکھا

تماشا جس کی خاطر ہے یہ دنیا
اسے بننے تماشا ہم نے دیکھا

اندھیرے میں یہ کیسی روشنی تھی
خود اپنا ہی ہیولا ہم نے دیکھا

ہماری صبر کیسے پیاس بجھتی
یہاں پانی تھا گدلا ہم نے دیکھا



ہر اک یقین میں یہ بھی خیال شامل ہے
ہمارے علم میں حرفِ ملال شامل ہے

ہر اک زمین کسی چاند کی تلاش میں ہے
ہر آسمان میں رقصِ ہلال شامل ہے

غروبِ شام کے منظر سے ناامید نہ ہو
کہ شامِ ہجر میں صبحِ وصال شامل ہے

نگاہ والے تو صرفِ نظر نہیں کرتے
شجر کے حسن میں ہر ایک ڈال شامل ہے

ہمیں بتانا اگر سوچنے کی مہلت ہو
یہاں عروج میں کس کا زوال شامل ہے



کارواں کیوں گم ہوا اس نقشِ پا کے بعد بھی
کریلا کیا اور ہے اس کریلا کے بعد بھی

مجھ پہ میری ذات ظاہر ہو کسی صورت بھی ہو
میں کہ مصروفِ دعا ہوں اس دعا کے بعد بھی

میں نے اپنے آپ کو اشعار میں ظاہر کیا
جستجو میں ہوں ابھی حرف و صدا کے بعد بھی

جانے کیسی ہے کششِ دل پھر چلا اس راہ پر
اور سرکش ہو گیا ہے یہ سزا کے بعد بھی

اب اندھیرے اور اجالے میں رہا کیا امتیاز
دن کا نوحہ ہی سنا شب کی صدا کے بعد بھی

آئینے کے ٹوٹنے پر کیا سے کیا شکلیں ہوئیں
اور کیا ہو گی سزا اس ابتلا کے بعد بھی

اک سلیقہ چاہئے تھا بات کرنے کے لئے
اک خلش باقی ہے، عرضِ مدعا کے بعد بھی



جیتے جی روز مر رہا ہوں میں
جاتا ہوں، سنور رہا ہوں میں

اپنا ہی عکس دیکھنے کے لئے
آئینہ صاف کر رہا ہوں میں

ایک سورج کی جستجو تھی مجھے
چاند کا ہم سفر رہا ہوں میں

جو بڑے شوق سے بنایا تھا
اب وہ زینہ اتر رہا ہوں میں

وسعتِ دل پہ ناز تھا مجھ کو
کیا سمیٹوں بکھر رہا ہوں میں

ہاں! کبھی میں یہاں بھی رہتا تھا
جس گلی سے گزر رہا ہوں میں

در و دیوار بھی ہوئے دشمن
اپنے ہی گھر میں ڈر رہا ہوں میں

لوگ سمجھے کہ تم مخاطب ہو
گفتگو خود سے کر رہا ہوں میں

ایک لمحہ بھی اب نہیں میرا
کس قدر بے خبر رہا ہوں میں



یہ سزا ہے آتش بے نام کی
کام کی تھی زندگی، ناکام کی

سوچنے سے اب بھلا کیا فائدہ!
ہم نے کس بستی میں آ کر شام کی

اس کو بھی ملنے کی اب فرصت نہیں
ہے مجھے بھی فکر اپنے کام کی

صبح کے چہرے پہ چھائی دھند ہے
پھر وہی ہے سوگواری شام کی

میں کہاں تعریف کا تھا مستحق
کیوں مجھے پھر فکر ہے الزام کی

ایک سی ہوتی نہیں سب کی جلن
تیر کی، خنجر کی اور دشنام کی

ذکر کرنا ہے تو کر اللہ کا
فکر کرنی ہے تو کر انجام کی



حیرتوں کا آئینہ ہر دم نیا عنوان لئے
میں کہاں تک آ گیا ہوں دیدہ حیراں لئے

کہہ سکوں گا میں غزل میں کیا بھلا روداد شب
آ گیا ہوں بزم میں اک مطلع مرگاں لئے

پھر کسی دن پر اٹھا رکھے حسابِ دشمنان
آج کچھ احباب آئے ہیں نئے احساں لئے

ذہن میں اڑتے پرندوں کی بھی اک تصویر ہے
خوف کا آغوش ہے لیکن نیا زنداں لئے

دوستوں اور دشمنوں سے روز و شب ملنا ترا
شہر میں رہنا مگر اک ہالہ ہجراں لئے

مصلحت کیسی اسے تو صلح کرنی تھی ضرور
سامنے جب لوگ آئے نیزوں پہ قرآن لئے

اس توقع پر گزاری صبر، ہم نے زندگی
شاید آ جائے کوئی دن نور کا امکان لئے



اس کی نگاہ کے طفیل، خود سے ہوئی ہے گفتگو
ورنہ کہاں تھی زندگی، میری نظر کے روبرو

شہر ملاں کا خیال، شمع طرب کی آرزو
آج تلک نہ کھل سکا، مجھ کو ہے کس کی جستجو

کیا کیا دیئے بنائے کیا کیا جلائے ہو
کس کو ملا امتیاز، کون ہوا ہے سرخ رو

آئینے میں ہوں میں کہ تو کون ہے کس کے روبرو
مجھ کو تری تلاش ہے تجھ کو ہے کس کی جستجو

اے مرے دل ذرا ٹھہرا! اے غمِ زیست صبر کرا
جینا سکھا گئی مجھے، ایک ذرا سی آرزو

ایک ذرا ٹھہر گئے، سایہِ سمجھ کے رک گئے
کل بھی یہی رقیب تھا، آج بھی ہے یہی عدو

پھول ہیں سب جھکے جھکے؛ سبزہ بھی پائمال ہے
میرے چمن کی خیر ہو چلنے لگی ہے پھر سے لو

میں نے تو حرف چن لئے میں نے تو لفظ لکھ دیئے
تیرا کرم کہ تو انہیں بخشے وقار و آبرو



کوچہ و بازار میں ہر سو تماشا لکھ دیا
صبر تم کو کچھ خبر ہے اس نے کیا کیا لکھ دیا

میرا چہرہ نقش میرے سب اسی کی ہے عطا
اس نے میرا رنگ خود سے ملتا جلتا لکھ دیا

لکھ رہا ہوں میں اگرچہ کچھ سمجھتا بھی نہیں
جانے کیا باقی رہا ہے اور کتنا لکھ دیا

میں کہیں تنہا نہ رہ جاؤں سفر میں اس لئے
میری ہمراہی کو اس نے میرا سایہ لکھ دیا

سن رہا ہوں اور چلتا جا رہا ہوں بے خطر
کس نے تاریکی میں آوازوں سے رستہ لکھ دیا

عشق کی یہ سب کرشمہ سازیاں ہیں، دیکھتے
حسنِ یوسف کے لئے نقشِ زلیخا لکھ دیا

مرثیہ بھی اس نے لکھا شام ڈھل جانے کے بعد
جس نے اس چہرے کو دیکھا اور قصیدہ لکھ دیا

میری پیشانی پہ سجدوں کے نشاں مت ڈھونڈیے
میری ماں نے میری پیشانی پہ بوسہ لکھ دیا



ہمیں زمین کی زنجیر سے نکلنا ہے
ہوا سنبھالے رکھے گی ہمارے بال و پر

ہر ایک سمت سے محصور برف زاووں میں
عجیب لوگ ہیں ان میں نہ سنگ ہے نہ شرر

بڑے سکون میں ہیں دوست ہے نہ دشمن ہے
یہ کس فضا میں بنایا ہے ہم نے اپنا گھر

یہ اپنے آپ سے ناراض ہیں خدا سے نہیں
کبھی تو گاؤں کی گلیوں سے ایک بار گزر

ذرا سی دیر کوئی پاس آ کے بیٹھے بھی
کہانی تم کو سنائے گا ایک بوڑھا شجر

مرے لہو سے غزل کا چراغ روشن ہے
کہاں کا فن کا تقاضا کہاں کا زخمِ ہنر



سطح دریا پہ لئے موج، گہر بھی آئے
تو مری آنکھ سے دیکھے تو نظر بھی آئے

روح کے زخم گئے لب پہ تبسم دیکھے
جو مری جان کا دشمن ہے ادھر بھی آئے

میں نہ ٹھہرا کہ مجھے دور بہت جانا تھا
سائے پھیلانے ہوئے رہ میں شجر بھی آئے

کہکشاؤں سے کہیں دور تھی منزل میری
راہ میں نور لئے شمس و قمر بھی آئے

تو اگر اپنے مصوّر پہ ذرا غور کرے
تیرے ہی جلووں میں اک شان دگر بھی آئے

جانے کیا سوچ کے پھر آنے کا کہہ جاتے ہیں
کوئی تو دوست رکے اور مرے گھر بھی آئے

میں اسی واسطے ہر روز دعا مانگتا ہوں
شاید اک روز دعاؤں میں اثر بھی آئے



آئینے اسی خواب کے مسمار ہوئے ہیں
جب تیری توجہ کے طلب گار ہوئے ہیں

بے سمت اڑائے لئے پھرتی ہیں ہوائیں
اک لمحہ ٹھہرنے کے گنگار ہوئے ہیں

ساحل پہ ہی لے ڈوبا ہمیں ربطِ زمانہ
ہم لوگوں سے دریا یہ کہاں پار ہوئے ہیں

پلکیں تری کیوں بھیگ چلی ہیں مرے ہمد
آنسو مرے کب شاملِ گفتار ہوئے ہیں

زنجیر کی جھنکار غزل خواں ہے انہی سے
اس دشت میں جو صاحبِ کردار ہوئے ہیں

اس طرح مگر خود کو کبھی پا نہ سکیں گے
یہ لوگ تو صحرا میں بھی دیوار ہوئے ہیں



خود مجھے اپنا طلب گار بنانے والے
راستہ سہل بنا مجھ کو بلانے والے

کیا تجھے علم نہ تھا میرا بھٹکنا تھا ضرور
ہر قدم راہ میں مشعل کے جلانے والے

مجھ کو الفاظ برتنے کا ہنر کیوں نہ ملا
مجھ کو اقراء کا سبق پہلے پڑھانے والے

مرے ماں باپ بتائیں مری نیندین ہیں کہاں
مجھ کو لوری سے دعاؤں میں سلانے والے

ان کو بتلاؤ کہ صحرا نہیں ہوتے تقسیم
کون ہیں دشت میں دیوار اٹھانے والے

لوگ کہتے ہیں نمائش نہیں ہوتی اچھی
جسم پر زخم کی خلعت کو سجانے والے

جسم سے روح جدا ہوتی ہے یہ دھیان رہے
کلمہ وصل سنا اشک بہانے والے

اپنی تصویر کو کمرے سے ہٹا کر سوچیں
مجھ پہ تنہائی کا انعام لگانے والے

اس کے مفہوم سے آگاہ بھی ہو جائیں گے
سورہ عصر سناتے ہیں سنانے والے



جو نگہ دل میں گھر نہیں کرتی
آہ کو با اثر نہیں کرتی

رنگ کیا گفتگو نہیں کرتے
روشنی کیا سفر نہیں کرتی

کوئی خوشبو کوئی صدا اس کی
اس طرف سے گزر نہیں کرتی

قید دیوار و در میں رہتا ہوں
جو مجھے در بدر نہیں کرتی

روشنی یوں تو بڑھتی جاتی ہے
رات کو مختصر نہیں کرتی

ایسی کوزہ گرمی سے کیا حاصل!
خاک کو معتبر نہیں کرتی

اب کوئی بات ماسوا تیری
زیست کو معتبر نہیں کرتی

جانے کیسی بہار آئی ہے
سبز شاخِ شجر نہیں کرتی

آج کل صبرِ مجھ سے تنہائی
گفتگو مختصر نہیں کرتی



خالی آنکھیں، دل ویران
کیسی سوچ اور کیسا دھیان

اپنے دکھ کی بات بھی کر
درد پرایا بھی پہچان

خود کو سمیٹیں کیسے لوگ
ہر لمحہ ہر دم بے جان

کیسے کیسے وانشور
شبنم سے چاہیں طوفان

کچھ تو تجھ کو کرنا ہے
میری مان یا اپنی مان

جانا چاہوں منزل تک
رستے سارے ہیں انجان

عمر کئی محکومی میں
نام گا میں بھی ہوں سلطان



دلوں کا درد ہی ذہنوں کا ارتباط نہ ہو
صدائے شہر ہوں کیوں مجھ پہ التفات نہ ہو

تو اس کو گردشِ شام و سحر سمجھتا ہے
ترے جلو میں کہیں ساری کائنات نہ ہو

لبوں پہ ذکر جو آیا تو اس کو جاری رکھ
یہ ایک لمحہ کہیں لمحہٴ نجات نہ ہو

کبھی کبھی تو میں خود سے سوال کرتا ہوں
کہ میری ذات کہیں ربطِ کائنات نہ ہو

تو پھر نگاہ کو توفیقِ ماہ کیا ہو گی
تمام شہر پہ پھیلنی ہوئی جو رات نہ ہو

بالآخر اس کو بھی حیرت کا سامنا ہو گا
کوئی نگاہِ اسیرِ مشاہدات نہ ہو



پلکوں پلکوں نیند اچھالی جائے گی
دریاؤں سے ریت نکالی جائے گی

باتوں کی تاثیر نہ خالی جائے گی
رنگوں سے تصویر بنا لی جائے گی

کاسے میں خیرات نہ ڈالی جائے گی
کب ایسی تدبیر نکالی جائے گی

سایہ خود دیوار میں جا کر سمٹا ہے
اب کیسے دیوار سنبھالی جائے گی

ہم نے جو بھی خواب سہرے دیکھے تھے
کب ان کی تعبیر نکالی جائے گی

اپنے گھر میں رہنا بھی اب مشکل ہے
پارینہ ہر چیز اٹھالی جائے گی

خوابوں خوابوں کون چراغاں کرتا ہے
اشکوں اشکوں اب دیوالی جائے گی



کن طرفہ عنایات میں رکھا مرے دل کو
پیا سا کبھی رکھا کبھی دریا مرے دل کو

رہنے نہیں دیتا کبھی تنہا مرے دل کو
دیتا ہے دلاسوں پہ دلاسہ مرے دل کو

مسند مجھے محفل میں بڑی سب سے عطا کی
کیا خوب دکھایا ہے تماشا مرے دل کو

شہاب کئے رکھتا ہے ابرو کا اشارہ
گا ہے وہ بنا دیتا ہے صحرا مرے دل کو

بے چین ہی رکھتی ہے مگر اس کی طرف سے
اک حرفِ ستائش کی تمنا مرے دل کو

کیا اس نے کبھی غور سے ہر بات سنی ہے
کیا اس نے کہا ہے کبھی اچھا مرے دل کو

صحرا بھی تھا چپ چاپ بسندہر بھی تھا خاموش
جب اس نے کیا طرفء کا دریا مرے دل کو



سفر جب ختم ہو گا زندگی کا
نیا اک در کھلے گا روشنی کا

مقدر اور کیا ہے بس یہی ہے
ہمارے ہاتھ پر لکھا کسی کا

زمانے بھر کے اس نے بوجھ اٹھائے
زمین پر بوجھ ہے جس آدمی کا

نہایت خوبصورت ہے یہ محفل
مگر احساس ہے تیری کمی کا

ویا امید کا جلتا رہے گا
فسانہ کیوں نہیں آزرگی کا

تعلق اس زمانے سے ہمارا
کہ جیسے اجنبی سے اجنبی کا

دلوں پر حکمرانی چاہتے ہو
قرینہ پہلے سیکھو دلبری کا

فسانہ لوگ لکھتے ہی رہیں گے
تمہاری بے رخی اور نازکی کا

بہت مشکل ہے لیکن جوڑتا ہوں
حقیقت سے تعلق شاعری کا

چراغِ جستجو لے کر نہ نکلے
گلہ کرتے رہے ہیں مہرگی کا

شاعری چھاؤں گہنی